


Lehen il-Malti

MAHRUG

MILL-GHAQDA TAL-MALTI (UNIVERSITÀ)



X'FIH DAN IL-GHADD

Ix-Xogħol Tagħna
Dmugh il-Kwiekeb
Il-Madonna tan-Nieċa
Ftakart...
Lit-tempju ta' San Ġwann
Xi tisser il-*hidma* għall-Malti
Twelid il-Għana
Il-Biża' tal-Mewt
L-Gherien tal-Fatati
Rapport fuq il-Konkors tal-"Essays"

Xandir l-Isem
Xewqiet għal Fomm-ir-Riħ.
Il-Flus u l-Hena
L-Omm
Ċawla Bajda
Fi Żmien L-Assedju
Rebħ is-Sewwa
Dizzjunarju ta' Sinonimi Maltin
Kif ighajtu l-Bejjiegha
Is-Safar II
Kotba godda

Editorjal
Dr. Delia S.J.
Dr. Ġuzè Galea
Ġ. Micallef Grimaud
Dr. E. Agius
K. Sant
F. Camilleri
Prof. Ġ. Aquilina
Ġ. Zammit
Dr. John J. Cremona
u Dr. G. Galea
F. Camilleri
Dr. E. Agius
V. Apap
Gorg Chetcuti
G. Orlando Smith
"Mors Mea Vita Tua"
M. Agius
Prof. G. Aquilina
G. Cassar Pullicino
M. Mizzi
M. Mizzi

GHAQDA TAL-MALTI (Università)

Nitolbuk li tibagħtilna ^{1/3} bi ħlas ta'
“LEHEN IL-MALTI” għal 1942-43

Tista' wkoll, jekk trid, tibgħiathom bolli
jew *Postal Order*.

A. C. AQUILINA & CO.
58D, *Sda. Reale*,
Palace Square Corner,
Valletta.

LEHEN IL-MALTI

MAHRUĠ MILL-"GHAQDA TAL-MALTI (UNIVERSITÀ)"

OTTUBRU 1941 - FRAR 1942] IL-HDAX-IL SENA

[Ghadd 128-132

IX-XOGHOL TAGHNA

GHALFEJN QED NAHDMU

Lehen il-Malti qed jikber fit-tixrid tiegħu; fl-aħħar hargha laħħaqna mal-ħames mija. Dan in-numru, meta nqisu x-xeħta tal-Lehen u ċ-ċokon ta' Malta hu sabiħ ħafna: ta' lanqas elfejn ruħ qraw dak li ktibna aħna. Lil dawn li jafdaw fina aħna rridu llum ngħidulhom min aħna u għal fejn aħna Għaqda; x'aħna nħarsu bħal issa u x'għandna nagħtu għat-tiswir ta' Malta aħjar. Lehen il-Malti mhux biss rivista ta' l-istudenti, mhux biss laboratorju fejn jitharrġu kittieba zgħażaġħ. Din ir-rivista tagħna rridu ngħamluha xi ħaġa ħajja: irridu nkunu ta' għajnu lill-qarrejja tagħna fit-tiswir tal-ħsieb-ijiet tagħhom. Lill-qarrejja tagħna nixtiequ nkunu nafu-hom aħjar u b'dan il-ħsieb, nittamaw li f'hargha oħra ngibu *questionnaire*. Ikun ta' gost għalina wkoll kieku l-qarrejja jiktbulna u jgħidulna fuq hiex iriduna nitkellmu. Aħna m'aħniex qegħdin biss biex niddiskutu fuq it-tikka u mhux tikka, kif forsi xi ħadd ħasibna s'issa. Aħna qegħdin biex naħdmu halli nqajmu fost l-istudenti u f'kull Malti spirtu ta' studju u ta' tftitix; qegħdin biex nagħtu l-ħajja lill-Kultura Maltija.

Kien b'dan il-ħsieb li, f'it iktar minn sena ilu, bdejna nxandru programmi letterarji minn fuq ir-Rediffusion, ta' kull ħmistax, li għadhom sejrjn sal-lum. Tajna lill-poplu tagħna l-poezija fil-pjazez u iktar minn darba smajna nies li qatt ma kienu joholmu biha jiddiskutu l-kitba Maltija.

Imma l-*hajja* kulturali ta' Malta ma tikkunsistix biss fil-poezija, għad li din hi sinjal ta' *hajja* shiħa ta' nazzjon. Baqa' wesgħat oħra fejn nistgħu nħaddmu l-Malti u l-*arti* Maltija.

WARA L-GWERRA

Wara l-gwerra nittamaw li bil-qajla l-qajla jkolna t-tijatru Malti li jista' jkun ta' għid kbir għalina. Iktar fil-fond nistgħu nagħtu r-ruħ lill-kultura Maltija bl-istudju tal-Arkijologija u ta' l-Istorja li s'issa kienet biss għall-kotba ta' l-iskola. Dan għarfu Sir Temi Zammit, imma l-iktar li kiteb fuq l-arkijologija kien bl-Ingliż, u għalhekk, fil-waqt li nies kbar barra minn Malta għarfu l-għerf ta' Temi u s-sbuħija ta' dak li kiteb, il-poplu Malti baqa' biered. Dan l-għerf u dawn il-kixfiet hemm bżonn li nagħmluhom haġa *hajja* fil-poplu Malti. Dawn forsi jidhru li huma rqaqat żejda u li żgur ma humiex sa jbiddu għat-tajjeb il-kultura tagħna. Fl-Università ta' Rejkjavik hemm kattedra ta' l-Arkeologija biex jistudjaw l-affarijiet antiki tal-Vikings. Ahna f'Malta għandna l-imqades kbar — Hagar Qim, l-Imnajdra, il-Ġgantija.... Il-professur Ugolini irid jgħid li huma l-bidu u n-nieqa taç-*Ċiviltà* tal-Mediterran; Christopher Dawson, professur tal-Kultura fl-Università ta' Exeter, jgħid li huma wieħed mis-sinjali fit-trieq taç-*Ċiviltà* fl-Ewropa: ahna f'Malta bil-kemm nafu bihom.

BARRA MINN MALTA.

Hutna ta' l-Egittu qegħdin jagħmlu mill-aħjar biex isaħħu l-Ispirtu Malti; fl-Amerka l-Maltin għandhom il-gurnal tagħhom u fi Franza Laurent Ropa qed ixerred il-poezija Maltija f'kotba u f'rivisti; in-novelli li kiteb ipingu wkoll *hajja* Maltija. Ma' dawn il-Maltin, imxerrdin mad-dinja, hemm bżonn jkollna xi rabta. Hemm bżonn nilhquhom bil-kitba. Id-dinja li ngħixu fiha wara l-gwerra aktarx li tkun mibnija fuq sisen Anglo-Amerikani. F'dinja bħal din il-qagħda ta' Malta tkun ekonomikament shiħa u s-safar tan-nies żejda jkun jista' jsir

f'pajjizi oħra tal-Imperu u fl-Istati Magħqudin. Irridu li f'dinja bħal din ikun hemm bħal għaqda bejn il-Maltin u li kull Malti jkun jaf x'qegħdin jagħmlu ħutu. Dan jista' jsir bir-rabtiet ta' *Lsien*, ta' *Letteratura* u ta' *Storja*. L-Ilsien għandna diga u b'li studju xjentifiku f'darna nistgħu nagħmluh aktar interessanti. Il-Letteratura tagħna nistgħu nxerrduha mal-erbat irjieħ tad-dinja minn fuq il-*B.B.C.* Kull nhar ta' Tlieta Ġużè Sultana qed jagħmel mill-aħjar biex ixandar b'cejjeċ ta' kitba Maltija. Dan kien hsieb tal-Għaqda tal-Malti, imma milli jidher materjal mnejn jagħzel biżżejjed, Sultana ma għandux. Hemm bżonn li ngħinuh kemm nistgħu bħal issa, u li wara l-gwerra dan ix-xandir jibqa' jsir minnu jew minn haddieħor. Naraw ukoll li dawn it-taħditiet jkunu aħjar, li jkunu iktar jirraprezentaw lil Malta u lil hajja Maltija. Meta dan jitwettaq, meta l-Malti ta' Melbourne, ta' Lixandra, ta' Detroit u ta' Malta jkun jaf u jħobb ix-xogħlijiet ta' Dun Karm u ta' Temi Zammit, ix-xewqa tal-Għaqda tal-Malti tkun mitmuma.

DUN KARM

Dun Karm għalaq is-sebghin sena u aħna fakkarna dan b'xandira speċjali minn fuq ir-Rediffusion. Hawn-hekk ma hemmx bżonn noqogħdu ngħidu x'għamel għall-Malti Dun Karm: mingħajru l-Malti ma setgħax ikun dak li hu llum. Telaq il-kitba bit-Taljan, ukoll meta din kienet magħrufa barra minn Malta, ma qagħad iqis xejn dak li qalu fuqu Maltin oħra, u flimkien ma' oħrajn beda jikteb fil-"Habib" li sewa ta' ġid kbir għat-tixrid tal-Malti. Minn dak in-nhar 'l hawn Dun Karm baqa' jikteb bil-Malti. Qaleb għal Malti kotba barranin, u fuq kollox kiteb poezija. Illum, fil-għomor ta' sebghin sena għadna ma nistgħux ngħidu li x-xogħol ta' Dun Karm hu mitmum.

GĦAQDA TAL-MALTI OĦRA

Marju Agius u oħrajn waqqfu Għaqda tal-Malti oħra fit-Tarzna. Din il-Għaqda bejn il-ħaddiema tista'

tkun ta' gid kbir għax l-għaqdiet tal-Malti b'hekk jinfirxu mas-sellum kollu soċjali. L-Għaqda tagħna bejn l-istudenti, l-Għaqda tat-Tarzna bejn il-ħaddiema. Aħna naraw li bejn dawn iż-żewġ għaqdiet ikun hemm ftehim u li 'l quddiem għad tidher fil-Lehen kitba minn tal-ħaddiema fuq dak li jhossu. Nittamaw ukoll li b'din ir-rabta bejn dawn iż-żewġ għaqdiet inkunu nistgħu wkoll nagħtu lil ħbiebna, il-ħaddiema tat-Tarzna, tagħrif u tagħlim fuq kusstjonijiet soċjali bil-għajjnuna tal-*Malta Catholic Social Guild*.

IL-KONKORS TAGĦNA

F'naħa oħra ta' dan in-numru qegħdin inxandru rapport fuq il-konkors tal-*essays* li konna nidejna. L-għadd ta' dawk li daħlu għall-konkors kien gmielu: wasluna dwar sebgha u għoxrin wieħed u nittamaw li l-bieċta l-kbira minnhom għad jidhru wieħed wieħed fil-Lehen. Dan hu l-bidu ta' konkorsi oħra li għad inxandru iktar il-quddiem: b'hekk inkunu qed nħajru u nġieghlu nies godda jiktbu bil-Malti u nagħtu ħajja oħra lir-rivista tagħna.

ID-DIZZJUNARJU TAL-GVERN

Dan id-dizzjunarju ilu li beda jgħorġ mis-sena 1936. F'dawn il-ħames snin ħargu 31 faxxiklu u issa qegħdin fl-ittra E. B'hekk jigi li ħargu ittra kull sena u jekk nibqgħu sejr in hekk irridu għoxrin sena biex nispiċċaw. Jidhrilna li din il-ħaġa tista' tisewwa billi min għandu f'idejh ix-xogħol tal-Istamperija tal-Gvern jieħu hsieb jgħorġ faxxiklu kull ħmistax kif kien miftiehem; nafu li materjal hemm bizzejjed.

K. SANT

Ma nistgħux nagħlqu l-editorjal tagħna bla ma niżzu ħajr lil K. Sant tax-xogħol tiegħu għall-Għaqda tal-Malti. Aħna nixtqulu l-barka t'Alla fil-karriera tiegħu s-Seminarju fil-waqt li nittamaw li l-ħidma tiegħu għall-Malti ma tiqafx u li bħal Dun Karm u qassisin oħra, hu għad, il quddiem, jagħni l-letteratura Maltija b'kitbietu.

Dmugh il-Kwiekeb

Rajthom dal-lejl il-kwiekeb
 Jixirfu fis-smewwiet
 Jittawlu fuq did-dinja,
 Sewda bid-dlamijiet.

Kien hemm f'hasrithom siekta
 Bhal dell ta' niket kbir,
 Ghalhekk kien jidher fuqhom
 Bhal raxx ta' fidda jtir.

U mal-fewgiet li jrewhu,
 Fil-wisa' hemm fuq miftuh,
 Smajtu t-tnehid ta' qalbhom,
 Bhal nifs ghajjen ta' ruhi,

Ihaxwex qalb il-weraq
 Tal-gonna f'genb l-gholjiyet,
 Jew mal-mewgiet li rieqda
 Jitbewsu mal-plajjiet.

Kien hemm f'lehenhom kiebi,
 Fid-dlam tal-lejl mistur,
 Bhal swied ta' qalb u dwejjaq,
 W ilfiq... hiemed... miksura...

Il-kwiekeb huma mnikkta
 Bil-ghlieda tal-bnedmin,
 Li ghax ghemithom l-ghira
 Boloh! tqabdu f'xulxin.

W insew filewwiet l-imhabba,
 Li taf tal-mafira l-kliem,
 U xeghlu bil-mibeghda
 U tilfu t-trieq tas-sliem.

Qed jibku mnikkta l-kwiekeb
 Mifruxa mas-smewwiet...
 Fid-dlamijiet lejlija
 Qalbhom tolfoq fis-skiet.

Jibku... w id-dmugh li jxerrdu
 Jinzel bhal xita fl-art,
 U fi qtajriet jingabar
 Fix-xfar ta' fomm il-ward.

Ghalhekk kif jibda jzernaq
 Fil-ghodu mat-tbexbix,
 Hemm frak ta' gawhar jilma
 Qalb l-ahdar tal-haxix.

In-nida, dmugh in-niket
 Tal-kwiekeb imdejnin,
 Li jxerrdu tul il-ljeli
 F'hasrithom ghal-bnedmin.

REV. G. DELIA S.J.

IL-MADONNA TAN-NIĊĊA

Lieni kienet tifla tar-raġal, iltima minn missierha u trabbiet fil-qasam tal-barba tagħha; fuq ruħha, u biezla, f'żgħuritha, hi kienet tħobb tmidd idejha u tgħin ruħha mill-aħjar li tista': minn fil-ghodu sa fil-ghaxija riġlejha dejjem sejrin, daqqa tagħlef it-tjur, oħra tisqi l-baqra, issa toħroġ xi erba' naghġiet jirgħaw fix-xaġri ta' fuq il-ghaqba u xi drabi tmur tgħasses xi żewġ qzieqeż huma u jgħawwru u jistaħmu fit-tajn tal-wied.

Dik it-tifla ma kenitx taqta' qalbha mix-xoġhol u l-ghajja qatt ma għamel biha; f'kull żmien tas-sena kienet issib x'taġħmel: fis-sajf kienet tnaqqi fir-raba' jew tidres jew idderri fuq l-andar, jew tqaddet it-tadam u t-tin fuq il-bejt; fil-ljeli twal tax-xitwa kienet tishar ma' niesha huma u jaħalġu u jqasstu r-ruzarju fil-waqt li r-riħ jonfoħ barra l-ghorfa u x-xita ċcaqċaq fuq it-twieqi u l-beraq ileħħ waħda f'waħda u r-raġħad ikarwat qawwi; iżda Lieni kienet issib l-oħla hena tagħha fir-rebbiegħa, meta l-ħol-qien donnu jqum minn-nghasa twila u jissahħar fi tferfira ta' ħajja u ta' ġmiel: ir-raba jtgħatta b'kisja ta' ħdura mżewwqa bil-ward u qalb il-fwieħa u l-inwar dik it-tfajla godlija kienet tħoss il-qalb tagħha tħabbat f'ghaxqa ta' ħlewwa u ta' faraġ.

F'salib it-toroq, f'tit boġħod mir-razzett tal-barba ta' Lieni, kien hemm niċċa tal-ġebel bi xbiha tal-Madonna ġewwa fiha. Dik in-niċċa mibnija mingħajr reqqa ta' sengħa fuq ħajt tas-sejjeħ, ma kinetx imzejna bi tlellix jew b'tinqix żejjed, iżda ġewwa fiha kien hemm statwa tal-Madonna bil-Bambin li tigbed il-qlub ta' dawħ kollha li jħarsu lejha. Dik ix-xbiha tal-Madonna kienet tidher li kienet maħduma minn id li, għalkemm f'tit imħarrġa fis-sengħa, kienet imqanqla minn ħirara ta' l-aqwa qima u mħabba; il-kisra ħelwa ta' għajnejn dik l-Omm u t-tbissima ferriħija fuq xuftejn Binha kienu jnisslu għaxqa ta' barka u ta' sliem fuq il-bdiewa li kull meta jgħaddu minn hemmhekk kienu jikxfu rashom u jgħidu *Sliema*; u fl-aqwa tas-sajf, meta x-xemx tkun tisreġ fuq dawħ l-inħawi u fil-qieraħ tax-xitwa waqt li l-bard ilanġas u x-xita tinzel bil-qliel, dik il-ħarsa li ssahħar u dik it-tbissima tal-ġenna qatt ma naqsu li sabbru l-dawħ ulied ir-raba' u għamlulhom il-ħila biex ma jaqtgħux qalbhom fil-ħidma jiesba ta' kulljum.

Minn ċkunitha, Lieni ħasset ġibda qawwija lejn dik il-Madonna bil-Bambin, ġibda li maż-żmien tkattret u sseddqet f'imħabba kbira; kull jum hija kienet tersaq lejn dik in-niċċa u, miġbura fiha nfisha, tiftaħ qalbha ma' dik l-Omm tal-ħniena; fil-

hena u fid-dwejjaq, fin-niket u fil-ferħ dik it-ffajla ħorra kienet fittex dik l-Omm ta' kull Mogħdrija biex taqşam magħha dak kollu li kienet tħoss f'qalbha. Kull fil-ghodu Lieni kienet drat tiġbor ħodon ward, tqassmu fi kwies tal-fuħħar u żzejjen bihom dik in-nieċa, imbagħad kull fil-ghaxija kienet ukoll tieħu ħsieb tixgħel il-fanal ta' quddiem il-Madonna, u barra dan, ma' tul il-jum, kull darba li kienet tgħaddi minn quddiem dik ix-xbieha ta' Omm Alla, dik iż-żagħżuġha kienet tieqaf u ssellem bil-qima kollha.

Hekk Lieni kibret u saret xbejba tbiegħ is-saħħa u tgħaxxaq bi ġmielha, miġbura fir-razzett tal-barba tagħha, meħdija fix-xogħol tar-raba', b'qalbha safja minn kull qerq u b'moħħa ħieles minn kull frugħa tal-ħajja.

* * *

Imbagħad bdiet il-gwerra u l-qasam tal-barba ta' Lieni ħaduh is-suldati biex waqqfu fih batterija tal-kanuni kontra l-ajruplani.

Lieni li kienet imdorrija taħdem minn tluġħ sa għab ix-xemx, iddejjet ma tagħmel xejn u biex tgħin lil barbitha li issa safa mingħajr feles raba' kif ukoll biex ma tibqax titlajja, marret daħlet man-nies il-Belt.

Il-ħajja tal-belt, kollha għaġla u kollha frugħa, kienet ħajja ġdida għal Lieni; dik it-ffajla tar-raba' għal-ewwel tħawdet u nfixlet b'dak it-tlellix u l-ghaġħa u l-wiri ta' ħaġa b'oħra li sabet il-Belt; hi ma kinetx taf iġġib ruħha bl-irqaqat kif jitlob id-dmir ta' seftura, l-imġiba tagħha kienet daqxajn għafsija, titgerrex malajr u tinfixel għal kull xejn. Is-sinjuri li daħlet magħhom Lieni, kienu nies jagħmluha tajjeb u għonja; jafhom kulħadd u kienu jridu li s-sefturi jzommu ruħhom sewwa kif għandhom ikunu.

Lieni mliet rasha meta gāgħluha twarrab il-għonnella u libbsuha libsa qasira sewda b'fardal abjad illamtat u iebes qisu kartun, qegħedulha kappun abjad f'rasha u xeddulha żarbun bit-takkun għoli f'riġlejha, iżda mbagħad bejn li kellha ħajra biex titgħallem u bejn li ma ridetx titef il-post imħallas tajjeb, hija meddet għonqha biex titħarreg u tidra iġġib ruħha bħan-nies tal-belt; bdiet tersaq lejn il-mera, tieħu ħsieb xagħarha, tin-qeda bil-fwieħa u tagħmel it-terra f'wiċċha, imbagħad għamlet ħabiba mal-ħajjata u bdiet tħabbel moħħa fuq il-moda, saret taf titkellem bħan-nies tal-belt u kultant kienet iżzellaq xi waħda bl-Ingliż; fuq kollox Lieni bdiet tagħmilha ma' qaddejja oħra u, dak li hu aġħar, toqgħod għal li jgħidulha.

Għall-ewwel dik it-tfajla ta' qalb hiorra kienet tħossha tistħi minna nfisha u ruħha kienet tniggiżha għal dik il-frugħa, iżda hi kienet isserrah il moħha billi taħseb li dak kien għall-aħjar tagħha. Wara dan, lil Lieni beda jiġiha heġu tilbes sabiħ u tiżzejjen u toħroġ ma' shabha timxi fit-toroq u n-nies iħarsu lejha donnhom jitgħaxxqu bi għmielha u aktar ma tara ruħha tingħogob aktar dik it-tfajla bdiet tieħu rasha u taħli zmien fiċ-ċajt; intilfet wara t-tlellix u ttajjret wara l-ilbies.

Fi ftit xhur li damet il-Belt dik it-tfajlan bidlet bħal-lejl min-nhar u kieku raha xi hadd mir-raħal ma kienx jagħrafha; ma-dankollu hija kienet tagħmel minn kollox biex tinsa t-tifikiriet ta' tfuliħta, mellet il-għonnella, ma baqgħetx tmur tara l-barbiħta u bdiet taħrab in-nies tar-raħal u tfitteħ il-ħububija ta' dawħ ta' l-ibliet, f'lok Lieni bdiet tisesejjah Helen u flok "Saħħa!" bdiet tgħid "Cherrio!", u biex ma tibqax lura hija qatgħet xagħarha u mewwġitu u nnukklatu għand il-parrukkier, żebgħat difrejha, sewwriet ix-xagħar ta' għajnejha, hammret xuftejha u lewwnet haddejha.

Helen ħalliet minn seftura u daħlet f'ħanut tal-modi, biex wara x-xogħol ikollha rajha f'idejha u tkun tista' tmur fejn trid u tagħmilha ma' min trid; u ħbieb ma kinux jonqsuha, l-aktar fost iż-żgħażaġħ li kienu mtajjrin għal warajha; hija kienet toħla għal ħmerijiet li kienu jsefsfulha f'widnejha ħafna ġuwentur moħhom fuq il-werqa u għalha bħal wied għan-niżla aktar ma tiġġerra aktar tintelaq; insiet il-niesha, insiet il-ġibdiet ta' zghuritha, għamiet wara l-frugħa u nkarmet għal hejtn ta' bla siwi.

Helen rabtet qalbha mal-Belt u anqas meta ġew il-Germanizi u ħallew warajhom ħerba li tbikki ma ċċaqalqet minn hemm; ħafna min-nies tal-Belt ħarġu joqogħdu f'irħula, iżda hi ġarret sodda fil-mina tal-ferrovija u bdiet tmur torqod għal-kenn hemm ġew, u aktar ma tbatlet il-Belt, Helen aktar sabet ruħha tajjeb għax anqas nies kien baqa' li jerfġulha salibha.

Dik il-ħabta Helen bdiet tagħmilha massuldati Nglizi li l-Belt kienet mizgħuda bihom. Huma kienu jmorru jistennewha toħroġ mil-ħanut u mbagħad jeħduha għat-tè jew għat-talkie, jew għaž-żfin u hekk kull fil-għaxija, mitlufa f'sakra ta' hena u tgawdija, kienet tinsa l-hemm tal-ħajja u l-għawġ tal-gwerra u tati ruħha għax-xalar u tintilef fiċ-ċajt, fid-daħk u fit-tbahrid.

* * *

Lejla waħda wara li damet ħafna tiċċaċċera ma' ħbiebha, Helen kienet sejra tingabar biex torqod fil-mina tal-vapur u kellha magħha biex iwassluha tliet Artellieri Nglizi; malli ħarġu

minn fejn kienu jiżnu, daqq *air raid* u kulhadd raga' daħal ġewwa.

Dak il-ħbit mil-ajru ma damx wisq, instama' ftit sparar u nħassu xi bombi jaqgħu, iżda ma kienx hemm biża' kbir u kif kienu fil-ħanut it-tliet Artillieri, biex ma jibqgħux ma jagħmlu xejn, xorbu xi erba' grokkijiet sewwa, hekk li meta nġhatat l-aħbar li l-ajruplani tal-ġhadu kienu għaddew, dawk it-tliet Inġliżi ħarġu mlaħħalhin u mċaqalqin. Helen riedet teħles minn-hom, iżda huma ma ridux jiłquha u kellha titqanna biħom sakem iwassluha sal-mina fejn kienet torqod.

Huma u sejrin, is-suldati bil-ġħajjat u d-daħk tagħhom qajjmu t-triq mnejn għaddew; wieħed minnhom kien meħud sewwa bix-xorb u beda jixxengel minn ħajt għal ieħor; meta ġew f'salib it-toroq lemħu fid-dawl ta' qamar, bħal flixxkun *termos* miħħut fl art; dak li kien fis-sakra malli rah għajjat: "Min irid flixxkun għal miħħun tal-ponċijiet !" u bla ma qiesha darbtejn mar u tah daqqa ta' sieq.

Mad-daqqa ta' sieq dik il-balla taħt għamla ta' flixxkun splo-diet; is-suldat tar u wəqa' mtertaq u sħabu ndarbu bl-ikraħ. Helen ħasset nigża ta' ħruq kbir f'ġenbha, werżqet b'ugigh liema bħalu u minnufih instabtet ma' l-art mitlufa minn sessiha u magħrġira f'għadira demm.

It-Tabib ta' l-isptar fejn ħadu l-Helen, malli raha qarraħ wiċċu, kemmex xufftejn u ċaqraq rasu, imbagħad dar lejn l-istudenti li kienu ma' dwaru u qalilhom: "Daħlitilha laqxa ta' balla fil-pulmun; ikollna noperawha biex inneħħulha din il-laqxa, iżda l-aktar li nibża' minn xi tingiża fil-pulmun u d-deni li jista' jiġi wara."

Lil Helen qalġħulha l-farka tal-azzar minn ġewwa l-pulmun, imma, kif kien baża' t-Tabib, wara tliet ijiem qabditħa tkexkixa ta' bard qawwi, snienħa bdew iċekċeku, talagħilħa d-deni, wiċċħa tfawwar u ħasset dwejjaq tal-biża', għajnejħa ħmaru u nkisru u rasha riedet tinqasam, imbagħad ħasset ugigh kbir man-nifs u ma setgħatx titqalleb.

Dik it-tfajla, li ftit qabel kienet tgħaxxaq bi ġmielħa, issa kienet iggib ħasra lil kull min jarħa: f'jumejn inxtorbot u tbielet, wiċċħa nsibek, għajnejħa ntfew, xufftejħa jirtogħdu, riġlejħa u idejħa merħijin b'telqa tal-mewt u n-nifs teqel; imbagħad bdiet tintilef u thewden. Wara dan, il-marida qalbet għal aġħar u t-tabib wissa lil-infirmeri biex ma jħalluħiex weħidħa.

Darba bil-lejl, meta kienet waslet fl-aħħar, lil Helen tatha taqliba kerħa, naqasha n-nifs, wiċċħa tfawwar, għaraq kiesaħ

xaqq fuq moħha u bdiet tokrob u thewden; is-Soru tal-għassa resqet maġenb is-sodda tal-marida, sqietha mgħarfa duwa, żegħlet biha, mesħietilha l-għaraq minn fuq ġbinha, mellsetilha xagħarha u daret biha mill-aħjar li setgħet, imbagħad biex tagħmilha l-ħila qaltilha f'widintha :-

“Binti, taqtax qalbek, itlob lil Madonna tgħinek.”

Għal dawk il-kelmiet Helen f'daqqa waħda reggħat ġiet f'ssessiha, wiċċha ħa d-dawl, għajnejha xegħlu, tbissima ta' hena feġġet fuq xufftejha u tqanqila ta' faraq u ta' serħ donnha griet ma' ġisimha kollu; refgħet bil-qajta idha fuq moħha donnha ftakret fil-ġrajja ta' tfulitha u minnufih xufftejha bdew jirtogħodu u d-dmugħ beda jġelben minn għajnejha imbagħad bexxqet fommha u lissnet talba maqlugħa minn qiegħ qalbha:-

“Madonna tan-Niċċa tar-raħal tagħna, għaxxa ta' tfuliti! aħfirli għax tbighedt minnek, arga' ressaqni lejk, farragli l-qalbi bħal fil-imghoddi bit-tbissima ħelwa ta' fommok u iġborni miegħek!”

Izda kien għadu ma wasalx iż-żmien biex il-Madonna tiġbor magħha l dik it-tfajla sogħbiena. Wara dik it-taqliba Helen intelqet f'nagħsa ħelwa li serrħitha ħjietha u wettqitha m'hux ftit; baqgħet rieqda l-lejl kollu u filgħodu meta stenbħet kulħadd stagħġeb fuq kif dik il-marida stejqnet u għaddiet għall-aħjar hekk malajr.

Meta t-tabib mar jagħmel iż-żjara u sab lil Helen hekk tajba, qal: “Għaddietha l-križi,” izda hi waħħlet f'moħha li l-Madonna riedet tkun biex ħelsitha mil-mewt u meta fieqet u ħalliet l-isptar ħarġet minn hemm bħala Lieni tar-raħal u miftuma minn kull ġibda għal-ħajja fiergħa tal-ibliet, baqgħet sejra lejn il-qasam ta' barbitha, ġabret ħodon ward tax-xagħri u bħal fil-imghoddi, marret qegħeditu f'riglejn il-Madonna tan-Niċċa.

GUŻE GALEA.

FTAKART...

"*Ave Maria gratia plena...*" Ilhna li stħajjilthom herġin minn fomm xi kori ta' Kerubini moħbijin fl-inċens li beda jogħla, jitgerbeb, dwar it-tabernaklu, bdew, b'dik il-ħlewwa tal-ġenna, flimkien ma' dik il-kisra tal-vjolini, ilissnu l-Ave Marija ta' Gounaud.

Kollni miġbur, waħdi, f'rokna tal-knisja, ħosbien, dawk l-ilhna, dak id-daqq, bdejt inħoss lil qalbi tħabbat, tħabbat... għax dik id-dehra... dik id-dehra stħajjiltha tassew xi dehra tas-sema. F'daqqa waħda, mix-xfar ta' għajnejha qabzet demgħa li għal ftit ħin dalmet id-dehra mifruxa quddiem, qalbi bħal donnha għagġlet fit-taħbit tagħha, u nifsi qiesu nqata'... għal ftit ħin biss... Minn naħa tal-kor, l-ilhna u l-mużka qasmu l-ħemda li wqajt fiha.

"...*Dominus tecum; benedicta tu in mulieribus!*" F'dak il-ftit ħin biss, ħsiebi tar lura għal żmien il-ħolm u l-ħlewwa tal-ħajja. F'dak il-ftit ħin biss, ftakart. ..

...Dawk l-għajnejn imsammrin fuqi, b'dik il-kisra fihom, b'dak id-dmugħ iqattar u jġelben minnhom għal fuq ħaddejha, dawk ix-xofftejn żgħar, li, kemm kemm jitharrku, kienu jliissnu bl-akbar ħlewwa u kisra ta' leħenja, ħaj u għasli, il-kelmiet sbieħ ta' l-Ave Marija, waqt li bil-ħeffa u l-ħegġa tagħha, kienet triegħed b'subgħajha l-kordi tal-pjanu... wiċċha!... leħenja!... tagħha!... Ta' min? —ta' ħajja ħelwa, żgħazuha,.... li m'għad-ħieħ!

Għal ftit ħin, biss, ftakart! Ah! xi dwejjaq ħassejt f'dak il-ftit ħin, f'dik il-ħolma tal-biza' għal qalbi żgħazugħa, f'dak ir-riefnu qalil ta' ftit ħin biss, li kien qaċċat darba għal dejjem il-blanzun li fetax ifewwaħ ma' ġenbi, il-hena —Marija!

"*Et benedictus fructus ventris tui, Jesus...*" Imma dik ix-xbieħa, dak il-wiċċ, dak il-leħen, dawk l-għajnejn kbar u suwed, daħkanin, dak ix-xagħar imdieheb, donnhom ma riedux jitolqu mill-qabda li qabdu ma' ħsiebi. Donnhom kienu jridu jiġbduli lill-ruħi.... 'l barra.... fil-għoli, fil-ħemda, fil-fwieħa, qalb ilhna u daqq, qalb ġilji u ward, lejn l-imkien fejn hemm faraġ, ħlewwa, għana, u mistrieħi għar-ruħi.

"*Sancta Maria! Maria! Maria!.....*"

U dak l-isem helu dewa, dewa f'widnejja; dak l-isem helu rieghdni, qajjimni, ġegħelni nsamma' leħni, li, b'għajta mriegħda, b'demgħa f'għajnejja, u b'qalbi ttaqtaq bla hedu,

għaqqadtha ma' dak fi kien ġej, riesaq, lejn fejn kont jien min-naħia tal-kor, "Maria!"

Ftaħt għajnejja. Id-dehra li kien hemm mifruxa quddiemi kienet tassew tas-sema, bdejt nistħajjel li qalb iJ-dhahien ta' nċens li bdew telgħin ma' dwar it-tabernaklu, kont qiegħed nilmah qtajja qtajja ta' Kerubini, jittajru, jduru dwar it-Tron tas-Sid, u, donnu biex aktar nithasseb jekk kinetx xi ħolma, tidwi f'widnejja, bl-akbar filewwa u kisra, l-aħħar kelma, "Amen...!"

G. MICALLEF RIGAUD.

Lit-tempju ta' San Ġwann

Rajtek, San Ġwann tagħna,
Sabiħ fil-festi mzejjen,
Mimli sa ġo l-irkejjen
B'flejjaq ta' nies ferħana.

Qisek tal-fidda rajtek
Fis-skiet ta' dawl il-qamar;
Harstek tnissel is-sabar
F'min lilek jara hekk.

Rajtek P'Għid-il-Hamsin
B'gemgħat ta' nies quddiemek
Mita r-Ragħaj tagħna jbierek
Lill-Belt u lill-Maltin.

Izda isbah qatt ma lmaħtek
Minn f'dak il-lejl ta' mita
Ta' bombi l-għadu xita
Xeħet biex jagħleb saħtek.

U int bqajt wieqaf qisek
Xi sur li hadd ma jwaqqa'!
Hallih ir-riefnu jfaqqa'!
Ja għadu aqta' jiesek;

Għax fuq San Ġwann hemm xbiha
Ta' Kristu li salvana.
Nittamaw jieqaf magħna
Sa tfeġġ tar-rebħa d-dija.

E. AGIUS

Xi Tfiisser il-ħidma għall-Malti

(*Taħdita minn fuq ir-Rediffusion taħt it-Tmexxija tal-
"Għaqda tal-Malti Università,"*)

Wasal il-jum wil-waqt li nieqfu ftit u naraw x'inhi din il-ħidma ħabrieċa għall-Malti. • Ilna naqrawlkom issa għal għaxar xhur shaħ u nistħajjilkom tgħidulna: "Dan kollu għalfejn? X'ahna nieħdu minn dan kollu?" Nagħdirkom, għaliex naħseb li bosta minnkomp għadhom ma fehmux x'igifieri l-Moviment tal-Malti li issa ilu jgħodha kontra l-mewg għal 150 sena. Fl-im-għoddi, u issa, kien hemm min mar kontrina għal waħda minn dawn ir-raġunijiet: 1) jew għax dejjem ħaseb f'rasu biss; u l-Moviment tal-Malti huwa demokratiku mill-qiegħ, 2) jonkella għaliex ma fehmuniex 3) jonkella għaliex kien biered u l-ikbar trux dak li ma jridx jisma'. Issa naraw fuq fuq x'inhi sewwa u xi tfiisser din il-ħidma għall-Malti.

Fl-1796, fil-Prefazzjoni għall-Lexikon tiegħu, Vassalli ħieggeg il-Maltin li jneħhu minn quddiem għajnejhom "il-għamad li sa dak iż-żmien, għal bżonn kbir, xekkilhom." Wissa sabiex il-Maltin jagħmlu f'rashom darba għal dejjem li jxerrdu d-dlamijiet bħalma s-seklu ta' dik il-ħabta wir-Raġuni sħiħa ta' dak iż-żmien kienu għarf u jxerrdu d-dlamijiet ta' l-injoranza, jiksru l-ktajjen tal-fehmiet ħżiena u ta' ħsara; jitturufnaw darba għal dejjem dawk l-abbużi li lejhom kellhom qima kbira billi flokhom idahħlu drawwiet godda u tal-ħiaqq, jingiebu u jittfasslu sistemi godda u għaqlin u titneħħa minn għewwa fihom kull biża' ta' riħ kuntrarju kif huwa stess fil-bidu ta' dak ix-xogħol kien bieghed minnu kull xkiel u biża' ta' tmegħir. Minn dan il-kliem nieħdu li l-ħsieb kien mhux biss li jitrawwem ilsien Malti, iżda wkoll li titjieb il-qagħda għewwinija Maltija. L-ilsien Malti, li huwa qadim, jixhed il-grajja mqallba ta' Malta u fih insibu l-fdalijiet ħajja tal-ġnus li ħakmuha. Dan l-ilsien kien mitluq u mistmerr, u l-ebda Malti, ħliet Vassalli u De Soldanis qablu u ftit oħrajn, ma qatt tahom li jistudjawh. Ahna l-Maltin għandna nħamru wiċċna bil-mistħija quddiem id-dinja kollha meta naraw li l-aħjar studji fuq il-Malti ma nkitbux mill-Maltin, barra xi waħdiet, iżda mill-barranin bħalma huma Gesenius, Noldeke, Stumme, Sutcliffe, Bonelli, Dessoulavy wil-bqija. L-istudju tal-Malti ma jfisserx, u qatt ma fisser, twarrab ilsna oħra: "Hobb, jekk jiswewlek, l-ilsna barranija, iżda le tbarri lil min hu ta' għewwa." Ahna neħtiegu ilsna oħra, imma qatt ma għandna nħallu l-dawn jgħonqu u

joqtlu l-Malti. Il-Malti x'jirbaħ għandu minn IIsna oħra. Zewġ fehmiet għandna quddiemna: waħda li ggeghilna nrawwmu l-Malti għalih innifsu u l-oħra thajjarna nkabbruħ biex ninqadew bih għall-mixi 'il quddiem ta' pajjiżna.

L-Ilsien ta' Nazzjon huwa l-għelm tagħha. Il-Banchi, fil-kteb tiegħu "La Vita Sociale" kiteb: "Billi l-Ilsien ta' nazzjon ifisser il-fisieb wil-fisus tagħha, huwa magħdud bħala l-għelm ta' dik in-nazzjon."

L-ilsien huwa l-għaqda bejn in-nies ta' l-istess ġens. Il-Malti hu li jzomm magħquda flimkien il-Maltin imxerrda ma' l-erbat irjieħ tad-dinja. Barra dan aħna nafu li hi saħta ta' ġnus zġħar li jbatu b'dak li l-Inglizi jgħidulu *inferiority complex*, jġifieri dik il-ġibda żejda għal fiwejjeġ barranin u misthija, bid-dieher jew minn taħt, għal dak kollu ġewwieni. Minn hawnekk ġejja din l-istmerrija li għandna għall-Malti. Minn dan ġej il-bidu ta' dik ix-xewqa li ndaħħilu bl-addoċċ id-drawwiet wil-fisebijiet tal-barranin bla ma nqisu xejn. Din hija l-ġibda li mħabba fiha ninzlu għarkubtejna, biex ngħid hekk, quddiem il-barranin, ikunu min ikunu, u x-xebba Maltija tiġġerra mat-toroq malli tilmah erba' buttuni tar-ram u biċċa uniformi. Jekk aħna nibdew biex natu kas ta' lsienna, naraw x'hemm moħbi fih u x'jgħallimna, nibdew inħarsu lejna nfusna mod ieħor. Il-kuxjenza tagħna bħala Maltin tqum minn ngħas u mill-għajb u minn dak il-ħin stess inħabirku biex ngħaddu 'l quddiem. Il-ġrajja tal-Malti għandha timlina bil-kburija meta nqisu kif dan id-daqxejn ta' Lsien, imkasbar, mistmerr, imwarrab, baqa' ħaj s'issa, bla ma nxtorob minn ilsna ħafna akbar minnu li mess magħhom. L-Ilsien Malti hu fih innifsu monument tal-ħajja Maltija fost il-faqar u t-tbatija ma' tul l-istorja. Dak il-ħin stess li niċċidu lsienna aħna ninqerdu bħala Nazzjon u ninxtorbu minn ġnus akbar minna u nitilfu l-individwalità tagħna. Mhux hekk biss. L-ilsien jaqdina biex nibnu letteratura għalina. Nazzjon mingħajr il-poeti tagħha, tfigisser nazzjon mingħajr idijal u fejn m'hemmx idijal il-ġnus jispicċaw—"*Where there is no vision, the people perish,*" insibu miktub fuq ir-ras tar-rivista Ngliza *The Poetry Review*.

L-Ilsien Malti jaqdina għal ħaġa oħra. Meta nkunu għarrafna lilna nfusna, aħna nibdew biex nistagħnew. Dan irridu nagħmluh bil-Malti. FI-1850 Rev. Kan. Fort. Panzavecchia stqarr: "Billi l-Maltin huma n-nazzjon waħdieni fl-Europa li jithaddet b-ilsien u jikteb b'ieħor, jista' wieħed jistqarr li ħadd ma jista' jistenna li f'Malta t-tagħlim jimxi 'l quddiem jekk ma jibdiex billi jkabbar lsienu." Mela skond Panzavecchia it-tagħlim tal-Malti hu meħtieġ għal kbar u għaż-zgħar. Ngħidu xi ħaġa dwar il-kbar, u hawn jeħtieġ li wieħed jithaddet ċar u tond. F'Malta fis-seklu għoxrin għad fadal għadd kbir ta' nies li

lanqas jafu jaqraw. Ta' min hi l-htija m'ghandniex x'naqsmu magħha; biss hekk hu. Issa 'l dawn x'se nagħmlu biex nagħlimuhom dak li jeħtiegu ta' malajr? Il-Malti hija l-ghodda. Bil-Malti rridu nxerrdu mil-ġdid it-tagħlim religjuż li għmielu sejjer lura bħal granċ. Fl-imghoddi r-Religjon kienet il-hajja ta' Malta, issa sejra lura. Dan kollu ġej għax m'hawnx tagħlim. Bil-Malti rridu nagħlimu l-haddiem Malti kif iġib ruħu quddiem it-theddid ta' teoriji soċjali qarrieqa li wara l-gwerra għad jibdeu ifaqqsu bħan-nemel. Jeħtieg nuruh sewwa xi dmirijiet għandu u x'jeddijiet jisthoqq. Nghallmuh l-imħabba u l-gibda għax-xogħol u għal familja. Nuru l-bdiewa tagħna l-kixfiet tal-ghageb tax-xjenza biex hidmiethom teħfief. Infiehmuh sewwa l-ligijiet li l-Overn johrog għall-ġig tagħna stess. U fuq kollox nitghallmuh sewwa x'inhuma d-dmirijiet ta' ċittadini li aħna. Hafna Maltin kienu jmorru jivvotaw wiehed wara l-ieħor bħal ma n-nghag jimxu wahda wara l-oħra, lanqas biss jafu jaqraw il-lista ta' l-ismijiet tal-kandidati. Dawn in-nies imsejkna jibilgħu kollox. Jemmnu l-wegħdi li jagħmluhom u jmorru jivvotaw. Jeħtieg li nuruhom x'ifisser il-vot. Nuruhom kif jagħzlu l-karfa mill-qamha. Hekk biss nistgħu nistennew il-progress ta' Malta. Biex iseħħ dan jeħtieg ġurnalizmu tajjed u qawwi f'idejn imħarrġa u mgħallma. Ġurnalizmu ta' din ix-xorta nittamaw li għad ikollna kif jispiċċa dan it-taħwid. Diġa qegħdin naħsbu fih: ġurnalizmu li jilqa' l-fehmiet ukoll ta' dawk li ma jaqblux miegħu.

Izda ssib min iġhidlek "il-Malti fqir wisq; kif jista' jkun jaq-dina f'dan kollu?" Min iġhid hekk ma jkunx qed jagħmel haġa oħra hlief bħal dak li jkollu xitla u ma jsaqqihix u jittenna l-frott. Jekk aħna qatt ma hadna hsiebu kif jista' ikun li l-Malti ma ftaqarx? Madankollu l-Malti baqa' haġ u għadna nistgħu ninqadew bih sewwa. X'jista' wiehed jikteb bil-Malti wrejniekom hawnhekk stess. It-tabib Bonnici haddmu fix-Xjenza. A.Cremona fit-traduzzjonijiet tekniċi. Dun Karm fil-Poezija. Mela nqumu minn ngħas. L-ewwel ġlieda rbaħnieha u hekk nirbhu kull ghawg li jista' jinqala'. Inneħhu minn rasna il-ħmerijiet u ma nħambqux iktar jekk il-Malti hux djalett jew lingwa bla ma nafu ngħidu x'inhuma. Nagħmlu għodda minn ilsienna sabiex bih nibnu Malta ġdida. Poplu njurant malajr tifirdu u tbellgħu kollox; mhux hekk meta jkun imrawwem fit-tagħlim. Ma ninsewx li l-gherf hu qawwa. L-ilsien huwa għodda; hu l-musbieħ li fih titwahħal il-ftila mixgħula kontra d-dlamijiet tal-injuranza. Fi ġnus imghallma ma jkunx hemm ċittadini deġenerati bħal ma għandna hafna fostna. Qumu u neħlsu mill-jasar spiritwali li qed iġharragna. Kemm sa ndumu ma nifthu għajnejna għall-qawwa ta' lsienna bħala għodda tas-soċjetà Maltija? Il-barranin

gharfu din is-setgħa u l-B.B.C. wir-Radjo Roma qegħdin jinq dew bih biex jilhquna. Il-patryott mhux dak li jiftaħar bli għamlu ta' qablu. Min inħobb 'l artu jeħtiegħ jaħdem għaliha u ma jibdilha ma' xejn u ma' fiadd. Għalhekk aħna nistennew li z-zgħażaġħ Maltin iwiegħbu għas-sejħa li għamilnielhom biex igħinuna fix-xandir ta' dawn il programmi.

K. SANT.

(Student tat-Teologija).

31/10/41

TWELID IL-GĦANA

Lill-Prof. G. AQUILINA, B.A., LL.D., Ph.D. (Lond.)

Int li ħajjartni biex inxettel ħsiebi,
u 'l qalbi, sa ma ktiht, mhux ftit qawwejtli,
ilqa' bil-ferħ mill-ewwel frott li ssajjar,
li qtajt mix-xtieli sbieħ li tant saqqejtli.

* * *

Kemm kienu sbieħ l-ewwel sighat ta' hegga,
li fawru 'l demmi biex inħobb il-għana!
Niftakar li ħassejt bħal roġħda f'qalbi
tbaqbaq bil-ferħ kif bdiet tinfexx setgħana.

Minn dak iż-żmien bdejt noħlom: bdejt inxebbaħ
kull ħlejqa ma' xbieat bis-sħab mgħottija;
u rajt saltna oħra, li issa twaħħlet miegħi,
tinfrex kollha lwien, b'kull għmiel mogħnija.

Bdejt nilmah dehra għdida li ssahħarni:
fil-warda mcaħħda miż-zegħil ta' jdejna,
fil-beraħ tas-smewwiet kaħlana, mtabba'
bič-čuf ta' ftit tajjar li tar minn ħdejna.

Sirt nagħraf qlub in-nies: kemm rajt, jaħasra,
uçuħ xebgħin bid-dmugħ, li bi tnehidhom
urew kemm xtaqu jfissru xejriet qalbhom!
Hekk igħixu ulied-il-għana minn twelidhom.

FRAN. CAMILLERI

(Student tat-Teologija).

IL-BIZA' TAL-MEWT

(TAHDITA)

Senes: X'għandek, o Juven, titniehed minn qalbek u titwar-rab minn-nies donnok tixtieq tkun waħdek biex tibki? O Juven, jekk id-dmugħ iħaffef uġiġħ il-qalb sawwbu fuq haddejk w it-toqol ta' qalbek isir jiżen inqas fil-keffa tan-niket iswed. Qasira l-ħajja u bħall-ġħoljiet tal-Gzejjer tagħna mħattba, u bħal widien mimlija ġħolliet u bħat-triq ta' sqaq mingħajr xita mimlija ħurriet. O Juven, kemm se ssibha iebsa l-ħajja jekk ma tasalx biex tirbaħha b'moħħok u tħalli l qalbek tilagħbek!

Juven: Int qed tġħid is-sewwa, O xwejjah! Qalbi mimlija niket u fuq sfuret wiċċi l-biza' xehet il-kefen ta' swied il-qalb. O heġġa ġħall-imħabba u ġħall-ġħamil u ħila ġħall-ħajja, kif malajr hallejtuni! Ġħadni daqshekk zġħir u ġa tliet il-fiduċja fil-ħajja. Ġħidli, ja xwejjah, int li ġħext aktar minni u taf iżjed x'tati d-dinja, kif nista' nasal biex nirbaħ il-ħajja w mal ħajja l-biza' wid dwejjaq tagħha?

Sen: Il-ħajja tirbaħha bil-mewt!

Juv: Bil-mewt, O xwejjah! L-ġħerf tiegħek huwa l-ġħerf tax-xaba'; bħal min kiel u xorob u mbagħad qal lill-miġwieħ "la tikolx u la tixrobx". Tassew li jien imdejjaq bil-biza' li ġġerri magħha l-ħajja bħal ma sħaba ġġerri dellha wrajha imma jien ġħadni lanqas qbadt sewwa ma' ġħonq l-imħabba biex nixħet xuftejha taħt fommi u nsoff minn għandha l-hena bħal ma nahla ssoff l-ġħasel mill-warda. Ja xwejjah, int titħaddet hekk ġħaliex issa qalbek xjieħet ġħall-heġġa u ġħall-imħabba. Int bħal stonku xebgħan li jġħid liż-zaqq battala: "la tiekolx ġħax l-ikel jġħabbi l-istonku!"

Sen: Mingħalija, ja zaġħzugh, ġħadek kemm saqsejtni kif tista' tirbaħ il-ħajja ġħaliex id-dwejjaq tagħha qed jifnuk?

Juv: Qed tġħid sewwa! Qed tġħid sewwa! Jiena ġa ħbatt nitġħannak mal-ħajja, imma l-bewsja tagħha flok hena ġabitti barxa fil-qalb. Ara s-sfura ta' wiċċi bid-dehxa wil-qatgħa ġħal-ġħarrieda ġħax ġħadni ma rridx nemmen li dak li darba ħlomt li se nsib f'dil-ħajja bħalma huma Ġustizia, idijali, imħabba ma kinux ħlif xewkiet moħbija fil-qalb. Ġħadni ma nistax nemmen li ġħalxejn kien iż-zejt li ħlejt fl-istudji; ġħalxejn il-pjanijiet ta' ħidma, ġħalxejn ix-xewqa tal-ġieħ la kollox hu ġidba. Kif ma jisfarux haddejja meta nistakar li imi zġħiżiti nahdem biex nara ġidba sseħħ taħt ġħajnejja! Ma baqali

ebda wirt iehor hlief il-mewt, wil-biza' tal-mewt ikessahli demmi.

Sen: O Juven, jekk int trid tgħix tassew eqred il-biza' tal-mewt. Jien ingħidek li l-aqwa haj hu l-mejjet għax dan, bħal min dahal f'nagħsa twila mingħajr holm, ma jagħmilx bih il-biza'.

Juv: O Senes, jekk tassew il-mejjet ahjar mill-haj għax ma jagħmilx bih il-biza', mela ahjar il-mewt mill-hajja. Imma jiena għadni zagħzugh wil-mewt nibza' minnha aktar mill-hajja għalkemm din tahqarni minn fil-ghodu sa fil-għaxija bil-biza' ta' hwejjeġ koroh. Mela miktub għalija li jiena nibqa' mxabbat mal-hajja u nitniehed, niddejjaq u ndejjaq lil għajri. O li kieku kelli l-hila nixtieq il-mewt u nidhol bħal wiehed li nesa d-dinja, lilu nnifsu u lil ta' ma' dwaru, f'nagħsa twila mingħajr holm! Il-biza' tiegħi mhux mill-mewt daqs kemm hu mill-biza' tal-mewt.

Sen: L-aġħar biza' hu l-biza' tal-biza'! Il-biza' tal-mewt hu wisq aġħar mill-mewt infisha li hi *hin wiehed* fil-hajja, daqs fetħa waħda tal-halq, nifs il barra, waqt li l-biza' hu l-mewt twila twila ma' snin ta' dawran l-arlogg, il-halq dejjem miftuħ donnu n-nifs dejjem hierieg u qatt ma johrog. Ara kemm dan hu minnu. Dalghodu jien iltqajt ma' habib tiegħi u tiegħek. Għalfejn tkun taf min hu? Ha nsemmuh Bniedem, jien, int, l-ghani wit-tallab. Rajtu għaddej mit-triq imberghen, idejh ifertlu, jithaddet wahdu, donnu d-deni tela' għal rasu. Saqsejtu x'kien inqalaghlu u wegibni, b'għajnejh ileqqu bid-dmugh "Inhossni qed nigġennen; u nixtieqni nigġennen tassew halli ma nibqax inhoss x'qieghed jagħddi minn għalija u minn ghala l-familja tiegħi. Wiehed minn uliedi miet mgħaffeg mill-bombi; iehor sakran ma jridx jaf bil-familja; marti ilha s-snin marida fis-sodod. Jien bid-dijabete wil-bini li kelli mnejn ngħix iggarrarli." Siegħa wara rajtu milqut f'nofs ta' triq minn laqxa ta' bomba. Kemm kien hiemed u kwiet f'dik in-nagħsa twila twila mingħajr holm! Hu kien nesa d-dijabete tiegħu, lil martu marida fis-sodod, l-iben sakran, l-iben mgħaffeg bil-bombi wil-bini mgarraf. Dak il-hin daqq 'air raid' w n-nies ta' ma' dwaru telqu jigru mejtin bil-biza' tal-mewt. Ah, imma l-mejjet baqa' hemm sfida qalbiena bil-hila tal-mewt li tatu r-rebħa fuq il-biza' Hu biss baqa' hemm - il-mejjet; ahjar mill-haj il-mejjet mingħajr biza' - waqt li l-hajjin ta' ma' dwaru grew bħal gwejjeġ imwerwra għal gol-egħrien ta' taħt l-art.

Juv: Imma sa kemm int haj kemm hu iebes u qalil taħkem il-biza' tal-Mewt!

Sen: Iebes taħkem il-biza' tal-mewt daqs kemm hu iebes jew hafif għalik tinfired minn dak li jista' jpassar il-qalbek fid-

dinja. Il-biza' tal-mewt jista' jintagħleb f'min inqas f'min iżjed kullhadd skond saħħtu. Ara x'kiteb Mozart lil missieru fl-1707 meta kien għad għandu mhux aktar minn wieħed u tletin sena: "La darba kull min hu ħaj irid jaasal għall-mewt, f'dawn l-aħħar sentejn jiena drajtha hekk tajeb lill-mewt, din l-aqwa ħabiba tal-bnedmin, u ħabiba tassew, li issa mhux biss ma għadnix nitbażza' minnha imma qalbi titfarrag biha w tistejjer."

Juv: O xwejjah, trid int mela tgħallimni li l-biza' tal-ħajja jintrebaħ bil-mewt, li għalhekk l-għoli ta' l-irdum jew inkella tal-baħar ikħal huma l-għoli tas-sellum li jilħaq sal-quċċata tal-muntanja fejn il-bniedem jibda jgħix hieles għax ma jibqax jibza'?

Sen: Ja żagħżuġ twajjeb, la tifhemx ħażin it-tagħlim tiegħi. Jiena ngħidlek 'la tiftix b'idejk il-mewt għax int li ma tajtx il-ħajja lilek innifsek lanqas ma għandek il-jedd tagħti il-mewt liiek in-nifsek. Dawn iż-żewġ *fenomeni* — mewt u ħajja — huma t-tnejn fidejn Min nissilhom imma int għandek f'idejk li tirregola l-passjonijiet li jifnu l-ħajja bħas-susa li tgħawwar fil-egħruq tal-ħatab; w il-biza', ja żagħżuġ, hu s-susa li tgħawwar fil-egħruq tal-ħajja. Ara mela x'ngħallmek 'jekk trid li l-ħajja ma tkunlekk toqol kbir iż żejjed eqred il-biza' tal-biza'; u la darba l-mewt hi fiha nfisha biza' eqred il-biza' tal-mewt. U dan tista' tagħmlu billi inti ma tħallix il-gibdiet ta' qalbek jintrabtu mal-ħwejjeġ jew il-ħlejjaq ta' ma' dwarek. Jekk imbagħad il-fantasija tinbexk bl-imħabba ta' mara jew l-leħħa ta' deheb u gawhar jew bil-fruġha ta' bini u gieħ soċjali, raz-żan lil qalbek li dejjem tilgħab mal-mewt u għidilha: "Int Fantasija, jismek Ċirċe; ix-xebba ħelwa li tgħanni sabiħ imma tibdel il-min jithanxel f'ħogrok f'għalla tal-ħniezer." Mewt waħda jiena ngħallmek, imma mhux il-mewt li tinzel għaliha inti b'idejk fil-qigħan tal-baħar jew f'tigri l-irdum; imma l-mewt ta' gibdiet il-qalb għall-ħwejjeġ u l-ħlejjaq kollha ta' ma' dwarek. U meta jaħmek il-biza' tal-mewt ftakar f'dak il-ħabib tiegħi u tiegħek u li aħna semmejniet Bniedem li meta kien ħaj kien mifni bid-dwejjaq, sakemm laqxa ta' bomba medditu ma' l-art u hu daħal bħal tarbija fin-nagħsa twila twila mingħajr ħolm. U meta l-bombi bdew jinżerġu fuq l-ibliet ta' Malta, il-ħajjin twar-rbu mwerwra gewwa l-egħrien, imma hu baqa' hemm mimdud, ħiemu u kwiet għax hu ma kienx għadu jaf x'inhu biza'.

Juv: Hares! hares! għaddejjin l-ajruplani minn fuq il-Belt tagħna. X'għandi nagħmel? Għadni żgħir. Nibza' mmut!

Sen: Ninħbew gewwa l-egħrien it-tnejn bħall-ħajjin l-oħra, imma mingħajr biza' u jekk qatt il-mewt tmidd idejha fuq spallejna ma nitbeżżgħux bħal boloh. Jewwilla l-mewt ma tridx tkun il-lum jew għada! Imma nnizzlu rasna u ngħidu: sa hawn wasalna. Dan kien miktub għalina għal-lum Hemm Fuq miljuni ta' snin ilu.

L-Għerien tal-Fatati*

(*Hdejn il-Ballut tal-Imġiebah, Selmun*)

Le, mhux ta' b'xejn missirijietna ntebħu
Li fil-hemda u fid-dell ta' dawn l-egħrien,
F'kull hofra taħt il-blat, f'kull zokk immermer
Ighixu u jgħammru henjin magħna l-horsien;

Għax jiena smajthom, rajthom, bejn il-friegħi
Jixxejru mat-tixjira tal-ballut;
Tgħaxxaqt b'lehenhom, issa hieni u helu,
U issa bħal karba ta' min qed imut.

U stagħgibt, u staqsejt: min jista' jfisser
L-għanja ta' ferħ u niket f'dan is-skiet?
Wiegħbu l-horsien: "Il-ferħ u n-niket tagħna
Jigi u jmur mal-mewg taż-żmenijiet.

"Inħarsu lejn l-imgħoddi, u qalbna tixgħiel
Bil-ferħ għal dak in-nisel ta' l-azzar:
Għal dawk l-irgħiel li għagħbu l-ġnus b'għamilhom
U mietu l-mewt tal-martri fuq l-iswar.

"Nifirħu fit-tifkira tal-qalbiena
Ulied Malta f'qalb waħda magħqudin;
U nibku meta nilmħu n-nies ta' żmienek
Bl-imrar tal-qilla f'demmhom għal xulxin.

"Illum il-ħaqq imkasbar: qed isaltan
B'għieħ ta' qdusija dak li mhux ħilief dnub;
Illum miqjuma r-regħba, bħallikieku
Alla tas-Sewwa li jdawwal il-qlub.

"Għax ħafna jaħsbu li bil-frugħa tagħha
Tmewwet id-dinja f'qalbna l-għali w l-hemm;
Jimxu fid-dlam wara tlellix qarrieqi
U eħadu 'l Alla, u qalbhom saret semm.

* Nifirħu w nerringrazzjaw lis-Sur Ġ. Zammit, B.D.; B.A. Lond.) ta' dil-poezija sabiħa li baġħtilna. Ġorġ Zammit hu ga magħruf fostna bħala poeta bl-Ingliż ta' ħlewwa w qawwa.

"Kemm hu fil-ghama min ghajnejh ghalaqhom
Ghall-gid u ghas-sewwa li ma jafx bi tmiem:
Kemm hu ta' min jibkih min ghamel b'sidu
Il-kobor fieragh li m'hu xejn hlief kliem.

"Mhux min jithannex taht riglejn il-qawwa,
Mhux min l-imghawweg isejjaflu dmir,
Mhux min ikasbar lil min finiena jitlob,
Mhux min jinbiegh bil-flus jissejjaħ kbir!

"Libbes id-dib bis-suf ta' ħaruf gwejjed,
Libbes tallab bi ħwejjeġ ta' sultan,
U l-iblah jemmen, jifraħ, u bluhitu
Iggiġghlu jħobb 'il dak u jqim il dan."

Żiffa ta' riħ qajmitni. F'daqqa waħida,
Għebet il-ħolma u dlonk siku l-ħorsien.
Stenbaħit, u barra l-blat, u l-wied, u l-friegħi
Mar-riħ jixxejru, ma baqax hlief jien.

G. ZAMMIT

Selmun—Jannar, 1942.

Rapport fuq il-Konkors tal-"Essays" mniedi f'"Lehen il-Malti" ta'

Għalkemm waslulna aktar minn daqshekk, mhux aktar minn tnejn u għoxrin *essay* daħlu fil-Konkors. Dawk li twarrbu kienu dawk li kisru r-regulamenti li huma meħtieġa għall-ħarsien tal-ħaqq fil-għażla tar-rebbeħin. Dawn ir-regulamenti nkisru sew għax x'uħud minflok isem b'ieħor kitbu isimhom u kunjomhom, sew għax oħrajn insew jiktbu n-*nom de plume*. Fost dawk li kienu mdaħħlin kien hemm x'uħud li baġitu aktar minn kitba waħida u oħrajn baġitu sew sew paġna ta' pitazz; iżda nixtiequ ngħarrfu li l-kwantità ma żiedet ebda toqol fil-keffa tal-mizien tagħna, li niżel għal-kwalità biss. Għalhekk wara li flejna u għarbilna bir-reqqa x-xoġholijiet li waslulna qajtana li nagħtu:

- 1) L-ewwel premju lil-Xandir l-isem ta' *Fra Ca*;
- 2) It-tieni premju l'*Il-flus u l-hena* ta' *Swing*.

Oħrajn ta' min isemmihom—u aħna nsemmuhom wara xulxin kif jibda n-*nom-de-plume* li tawna—huma: *Id-drawwa*

tal-Laqam ta' Dun Gwann, It-tmaqlir ta' kull ma hu Malti ta' Melmus, Il-fehma tal-hajja ta' Qalb Kbira, Il-Gidba ta' Verax, Ċawla bajda ta' Ypsilon u Il-Ħdax ta' Mejju ta' Żebbuġi.

F'Xandir l-isem insibu bini sod minsuġ b'materjal omogeneu u ta' saħħa, mkaħħal tajjeb. Haġa tajba oħra hi l-qawwa fl-istil. Izda 'l hawn u 'l hinn xi kliem huma mtennijin wisq fil-qrib, u għalhekk mill-hoss tagħhom titwieled kaka-fonija. Din mindaqqiet tgħarraġ ftit il-perjodu, li l-bieċa l-kbira hu lixx u tond bħal ċaġħqa. Il-kitba hi ta' xejra riflessiva.

Il-flus u l-hena hu eżempju ta' *essay* ċajtjer, u bla toqol, għalkemm minn taħt wieħed isib illi l-kittieb mhux qiegħed jicċajta daqs kemm jidher. Izda m'hemmx dak in-nar li jholl il-paragrafi biex fl-aħħar isawwru haġa waħda. Għalhekk dan l-*essay* tarah paragrafu paragrafu u'kollox flimkien iwarja. Izda fih insibu wkoll hajja, heffa u hila li jgagħluna naħsbu tajjeb.

F'Ċawla bajda nsibu hsibijiet sbieħ u għoljin fuq *background* ta' dinja mħawda ta' lewn newtru; izda m'hemmx kullimkien l-istess saħħa. Ngibu quddiem għajnejna triq mhix imballta, fejn 'l hawn u 'l hinn tiltaqa' ma' xi hofof u hotob. Xi drabi tiltaqa' wkoll ma' xi ftit tal-prolissità: il-kitba setgħet kienet iqsar mingħajr ma tiflef xeju. Izda r-rijaliżmu ta' xi deskrizzjonijiet jolqot u s-sinċerità ta' xi biċċiet tmiss il-qalb. Hemm ukoll għali u hasra għall-bniedem u għad-dinja, haġa li llum issib fil-kitba l-ġdida taż-żgħażaġh tax-xoġħol fid-dinja kollha. Il-kittieb il-lum iħoss ruħu responsabbli ta' kollox fid-dinja aktar mill-pulitikanti. Din il-kitba hi aktar ta' xeħta deskrittiva milli riflessiva.

Imma qabel ma nagħlqu dan ir-rapport nixtiequ ntemnu li mhux kulhadd fehem tassew il-karattru tal-*essay*. X'uħud baġtulna kitbiet li ma kinux haġ'oħra għajr novelli (*short stories*) Issa hu tabilhaqq li, illum fix-xejriet l-aktar aħħarin tal-kitba fid-dinja, l-aktar fi Franza u dan l-aħħar ukoll fl-Ingilterra, (araw fil-grupp tan-*New Writing*, *I have been drowned* t' H. T. Hopkinson jew *Good Food* ta' John Hampson, biex insemmu l-ewwel *short stories* li ġew f'moħħna), insibu li n-novella haġna drabi ma turiniex iżjed nisġa ta' grajjiċet izda sitwazzjoni, mhux mumententi differenti li jiffurmaw bidu nofs u tmiem tan-novella izda mument wieħed ikkristalizzat, bħal leħna ta' berqa mwaqqfa qabel ma ntfiet; fi ftit kliem in-novella fl-aktar għaqqdiet quddiemin, l-aktar wara t-teoriji psiko-analiċi ta' Freud qiegħda tieħu xejra ta' *reportage* ta' sitwazzjoni ġewwenija, rekord ta' grajja fuq żmenijiet jew nies, kitba frammentarja ta' biċċa esperjenza, u mhix dejjem *storja* kif konna nifmuha qabel, rumanz zġħir.

Mela dan aħna żammejniet quddiem għajnejna; izda meta il-karattru ta' novella kien jidher wisq, bħallikieku f'*Il-*

Poplu kellu għatx kbir ta' Ypsilon, kenna ta' bilfors inhallu xi kitbiet mhux f'żiena fil-ġenb. Izda fejn in-novella ma laħqitx svilupp ta' biżżejjed, għalkemm għall-ewwel hekk kienet donnha bħall-kiċċu f'Ċawla bajda ta' l-istess kittieb, dik il-kitba deħrilna stajna nżommha sewwa bħala essay.

Barra minn dan sibna wkoll biċċiet ta' kitba li tista' tghid huma paragrafi mislutin minn xi enċiklopedija; oħrajn riedu kieku jgħammxuna billi jsemmu ismijiet u dati. L-għerf hu differenti mill-ħila letterarja. Oħrajn fl-aħħar ikkupjaw u dan mhux xieraq. Min jikteb—u mhux ta' bilfors li wieħed jikteb—irid iżomm f'moħħu dan li ġej. Biex tikteb:

- 1) irid ikollok fuqieq;
- 2) imbagħd trid tkun tħossu;
- 3) imbagħd, jekk jista' jkun trid tkun taf tiktbu sabih u fuq kollox sewwa.

Issa mhux kulhadd jaf jew jista' jikteb sabih; għalhekk tajjeb li wieħed għallanqas ikollu ż-żewġ hwejjeġ l-oħrajn meħtieġa u li dak li wieħed jikteb ikun għallanqas tiegħu. Nagħlqu billi ngħidu li stennejna għallanqas kitba waħda fuq grajjiet artna, dik il-barriera l-kbira li minnha għad baqa' hafna x'jinqata'. Nixtiequ ntjenu li fis-sekli kollha l-akbar kittieba ta' Malta kienu l-istorjografi, nies li f'pajjiżna, ukoll meta bnadi oħrajn ma kinux hekk, kienu aktar moħħom f'dawk li jridu jgħidu milli f'kif iżejnuh, għax kellhom wisq x'jgħidu u ma kellhomx moħħ għaz-żina, ukoll fi żmienijiet bħas-seklu XVII. Għaliex m'għandniex inkomplu nimxu fit-triq li fetħulna u wrewna?

Haġa oħra ngħidu. Dawn il-kitbiet huma wisq impersunali, hemm wisq griż fihom, u diffiċili li huma jieħdu l-kulur tar-ruħ tal-kittieb. Naħsbu li dan kollu ġej mit-tabu qadim u llum meġħlub kontra l-użu ta' l-ewwel persuna. Mhux biss għandkom tghiduh dak li ġara lilkom, billi xejn ma jista' jkun aktar sinċier minnu, iżda għidu wkoll dak li ġara l'ħaddieħor, meta jkun għadda mil-lampik ta' moħħkom, qisu ġara' lilkom stess. Hekk jieħdu sura l-persunaġġi haġġin. Illum mhux biss persunaġġ ta' rumanz, imma saħansitra bniedem storiku fil-bijografiji li jgħidulhom rumanzati u li illum jimxu hafna (aħsbu f'Ludwig), qiegħed jitlibbes il-liba tal-kittieb. L-ewwel haġa li l-kritiku ifttx hi l-persunalità.

Fl-aħħar, inżidu ngħidu li l-aktar haġa li laqtina hi li l-kittieba jaqtgħu nifishom malajr wisq: ma jaslu bin-nifs li jkunu telqu bih. Biex ma taqtax nifsek irid ikollok, kif igħidulu fil-filosofija moderna ta' l-arti *fantasma* f'moħħok u trid tibqa' moħħok fih.

Mela dan kollu għall-darba oħra.

JOHN J. CREMONA, B.A., D.Lit. (Ruma)

Dr. G. GALBA, M.D., D.P.H.

XANDIR L-ISEM

Il-bniedem ma jaqagħx fi lsien in-nies għax huwa bniedem, iżda għax ikollu xi haġa li l-oħrajn m'għandhomx, jew għax jagħmel xi haġa li hadd jew ftit biss irnexxielhom jagħmluha. B'daqshekk ma rridx niċhad li xi nies huma magħrufin għax huma miżmumin bħala tassew irġiel. Imma għandna naħsbu li, meta wieħed jissemma' għax huwa raġel, dan ma jfissirx li huwa jkseb it-tiffir tan-nies għax għandu erbgħin jew ħamsin sena u l-anqas għax geddumu u haddejh jixhidulu li huwa raġel. Li kieku kien hekk, it-tiffir jinqasam bejn l-irġiel kollha. Iżda nafu tajjeb li mhux kulhadd jissemma' ndaqx u l-anqas kull min jissemma', jixxandar dejjem imħabba haġa waħda. Għalhekk kull bniedem ma jingħazilx minn l-oħrajn għax huwa bniedem, iżda għal xi haġa oħra barranija. U jekk bniedem għageb jixxandar mad-dinja kollha u jiġbed ix-xenqa ta' kulhadd għat-tagħrif fuqu, taħsisb li dan il-għageb isir magħruf għax huwa bniedem, imma għax huwa għageb, jew aħjar, għax m'huwiex bniedem kif għandu jkun, bħalma huma l-oħrajn.

U billi kull bniedem ma jsirx magħruf għax huwa bniedem biss, x'aktarx li kull min jibda jissemma', ikun tħabat ftit jew wisq jabel ma ismu jibda jiġġerra f'widnejn in-nies. Issib ukoll imbagħad min sar magħruf bla ma jaf kif huwa n-nifsu; għalhekk tistagħgibx jekk ulied ir-Re huma magħrufin, minn x'hin jitwieldu, bil-bosta aktar minn ta' haddiehor. Iżda dawk li jsiru magħrufin bla ma jkunu tħabtu u bla ma jkunu wrew xi hila, huma ftit tassew. Il-fama tal-bniedem tigri wara hiltu: jekk hiltu tibqa' moħbija, hekk ukoll il-fama tiegħu; iżda jekk hiltu toħroġ fid-dieher, ismu jilħaq truf imbiegħda daqs hiltu. U mhux darba jew tnejn li xi nies imxennqin għall-fama, billi raw li din ma tiġix waħidha, serqu l-hila ta' haddiehor u b'hekk giġbdu wkoll warajhom il-fama li kienet tisthoqq lil min insterqet il-hila. Dan jagħmluh xi whud li jafu li l-fama ma tintlibisx fuq ix-xejn, iżda fuq il-hila; imma billi jaraw li huma m'għandhomx ebda hila, biex biha jiksru l-fama, jsirqu dik ta' haddiehor. U tabilhaqq, il-fama donnha l-libsa sabiha li tidher fuq xbejba; imma din il-libsa tkun aktar tixirqilha w aktar iżzejjinha aktar ma x-xbejba tkun uriet hila fil-qagħda u fit-tizwiq ta' l-ilbies li fuqhom toqgħod il-libsa sabiha tal-fama.

Tista' tgħid ukoll li ftit jew wisq kulhadd jithabat u jhabrek biex isir aktar u aktar magħruf fost il-bnedmin; u minn-naħa l-oħra, kulhadd jinqaras meta jsib min iżommlu t-tixrid ta' ismu. X'aktarx, għalhekk, li ftit huma dawk li jkollhom xi hila

li tiswielhom biex ixerrdu isimhom, u jzommuha moħbija Ġħax tassew, min għandu leħnu ħelu, x'aktarx li ma jzommux sieket wisq, u meta jsemma' leħnu f'xi għanja, x'aktarx biex jogħgob lil min jisimghu u mhux lilu nnifsu. L-ilħna tassew tajbin huma ftit mhux għax ftit biss huma magħrufin, iżda ftit huma magħrufin għax tabilhaqq huma ftit l-ilħna tajbin. U kos, mhux biss min għandu leħen ħelu u sabiħ ikun mixtieq li jsemma' leħnu, iżda jithajjar ukoll min għandu leħnu jixbaħ lil ħoss ta' romblu mkaxkar fuq iż-żrar!

Ġħalhekk ma naħsibx li jkun ibieghed mis-sewwa min iġħid li kull min m'huwiex magħruf, mhux minnu jonqos li ismu ma xxandarx iżda mill-ħila li hi nieqsa liħ. Il-ħila tidħol u tidher f'kull xogħol u tiddeffes saħansitra fil-logħob. Tista' tġħid li kull tifel jew kull zaġħżuġħ ixejjer daqqa ta' sieq jew tnejn lill-ballun. Iżda għalkemm biex tilgħab il-ballun, ma tridx ħliel żewġ saqajn u ballun, ftit huma dawk iż-żgħiazagħ li isimhom ixxandar ma' kullimkien u saru bil-bosta magħrufin għax jafu biss jilgħbu tajeb il-ballun. U b'dankollu, kull wieħed li jkun jilgħab jidhirlu li jaf jilgħab tajeb il-logħob li jkun jilgħab; u x'aktarx li jekk waqt il-logħob, ikun x'ikun, tġħid lill-wieħed li huwa ma jafx jilgħab, huwa jħoss ruħu mistħi u miksur għax tabilhaqq jidhirlu li jaf jilgħab.

Din il-ġibda fil-bniedem li juri l-ħila li għandu (jew aħjar, il-ħila li *jidhirlu* li għandu), ġejja x'aktarx mill-ġħatx li *għandu* għall-fama. Jista' jkun ukoll li xi drabi l-bniedem juri ħiltu mhux biex ixandar ismu, iżda għal ħaġa oħra. Ġħax issib xi wħud li jħobbu jxandru ħilithom fix-xogħol tagħhom biex (kif iġħidu huma) ikollhom dejjem ix-xogħol. Imma ma nafx kif dawn li jġħidu hekk jistġħu jkollhom il-ħsieb ta' zieda fix-xogħol, jekk f'moħhom ma jkollhomx ukoll il-ħsieb li ħilithom l-ewwel tiksbilhom il-fama, imbagħad ix-xogħol. Ġħax tabilhaqq mhix dejjem il-ħila li ġġib ix-xogħol warajha, għax jekk il-ħila mhix magħrufa, il-ħila, f'min tkun, ma tiswielu xejn qabel ma jxxandar ismu. Minn hawn tista' tġħid li min ixandar ħiltu, ikun x'ikun il-ħsieb ta' moħħu, x'aktarx jisthem ukoll li jxandar ismu. B'dankollu ma tistax tasal dejjem biex tifhem jew tisser x'jista' jkun il-ħsieb ta' xi kittieba li, fil-waqt li jxandru xi xogħol tagħhom, jħibu isimhom. Xi drabi tista' taqbad, bejn wieħed w ieħor, għaliex xi kittieb li jxandar ix-xogħol tieġħu, irid iżomm ismu moħbi. Is-sura w ix-xejra tal-kitba n-nfisha turik minn xi daqqiet li l-kittieb m'għandux f'moħħu l-ħsieb li juri ismu, iżda biss ix-xewqa w il-ħegġa li l-kitba tieġħu tasal f'idejn il-qarrejja. Ġħalhekk issib xi kotba ta' ġid għar-ruħ mingħajr isem il-kittieb, li x'aktarx ma jħabbilx rasu jekk ismu jkun imxandar jew lè. Jista' jkun ukoll li xi kitba li jkollha sura ta' twegiba ħarxa lil xi

hadd (jekk mhux ta' xi tingiża jew ta' xi hasla) tidher tiggerra fl-idejn minghajr isem il-kittieb.

Imma ikun x'ikun il-hsieb ta' dawn il-kittieba li jaħbu isimhom, il kotba ta' din il-ghamla huma ftit tassew. Għax tabilhaqq, kull meta taqbad ktieb f'idejk, x'aktarx li ssib fuq il-qoxra (u għewwa wkoll, eh!) isem il-kittieb mhux anqas minn isem il-ktieb, u x'aktarx li ssibu f'qagħda u f'sura li għajnejk jaqghu l-ewwel fuq, imbagħad fuq isem il-ktieb.

Dan juri wkoll li l-bniedem, f'kull xogħol u f'kull caqliq li jagħmel, imqar fi hsiebu, jiħajjar biex ixandru meta jidhirlu li jiswielu biex ixandar ismu. U la darba waqa' l-kliem fuq il-kitba..., (jew aħjar fuq il-kittieba), la tistagħgibx jekk jiġi xi ktieb f'idejk, li wara li tkun qrajtu mill-bidu sat-tmiem, int issibu bla ebda toġħma. Għax m'humiex ftit il-kotba ta' din il-ghamla għaliex tabilhaqq l-anqas huma ftit il-kittieba li jqisu l-iżjed li isimhom jidher imxandar u mxerred fuq hafna kotba u mhux li l-kitba tagħhom tofirog mill-qalb u mill-moħħ kif imissha tkun.

F. CAMILLERI (FRA CA)

Xewqiet għal Fomm-ir-Riħ

Kemm nixtieq bħal issa nsibni
Fuq il-blat ta' Fomm-ir-riħ,
Mixħut fl-art, harsti fis-sema,
Nara s-sħab għoli, sabiħ,
Qisu xini, għmiel imghobbi,
Jigri u jilbet taħt ir-riħ.

Kieku kelli lilek hidejja
Fuq il-blat ta' Fomm-ir-riħ
Kont nurik il għmiel xi jfisser
Kont nurik hdan Malta x'fih.
Sema u baħar m'hawnx fid-dinja
Kohol daqs ta' Fomm-ir-riħ.

X'tiswa d-dinja 'kk aħna ngħixu
Miħudin minn Fomm-ir-riħ
Ixħet kollox wara uahrek
Ej' nitilqu minnufih.
Għidu lil min lilna ifittex
"Għandu jkun taru mar-riħ".

E. AGIUS

IL-FLUS U L-HENA.

Staqsewni hbiebi: "Tixtieq tirbah kemxa flus?" Jien we-gibthom: "Ma nixtieqx." Tbissmu lkoll, harsu lejn xulxin, kemmxu xofftejhom, u regghu staqsewni: "Ghalix?"

Jien ma ghandi l-ebda xewqa li nirbah flus ghal bosta ragunijiet. S'issa ghadni hieles u nista' nghaddi mit-toroq bla xkiel ta' hadd. Dan nista' naghmlu ghaliex min ghandu jiehu min ghandi, sal-lum imissu qata' jiesu li ghad isib flus fuqi, u ghaliex hadd ma jissogra jghid li jigi minni u jieqaf jistaqsini kif jien, li ma jfettillix inwaqqa' l-kliem fuq il-flus u nitolbu jisli fni xi haga. Ghalhekk, jien ghaddej hajja komda daqs ta' l-akbar ghani, u min fuq, minix imfixkel f'xoghli, li ghaliex naftegh mistrieħ u hajja hiemda. Ghal-kuntrarju, kieku kelli nrbaħ, ngħidu ahna, miljun lira, kienu jibdew jiggerrew urajja daww kollha li ghandi nagħtihom, u ghandu mnejn oħrajn ukoll li jithajru minnhom, u b'hekk nitlef l-hena kollha ta' hajti.

Nofs Malta tibda tghid li tigi minni u tkun tixtieq tkelminni, tigi żżurni, titlobni ghajnuna, tibghatli bukketti ta' l-isbaħ ward u rigali mill-ifjen. U jien dan kollu x'nambħ, la jien ghandi tiegħi l-gonna kollha tal-fantasija, u bhala rigal, Alla sawwarli s-sema bi għmielu?

Jekk issa ngħaddi mit-toroq b'raši gherja u b'xaghri mqanfed, u hadd ma jagħti hjieli, malli nirbaħ miljun lira jkollu nitqanna b'kappell f'raši biex inwiegħeb kif jixraq għat-tisim tan-nies, ikollu nħli daqs nofs siegħa kull fil-ghodu quddiem il-mera biex nagħmel ferq dritt, u ndellek xaghri b'min jaf kemm tieliq, li ma jmurx ikollu mqar xaghra biss barra minn lokha u nagħmel għajb lil daww il-flus, li, bla ma hdimt għalhom, ikunu saru tiegħi għal dejjem. Din mhix hajja li tghodd għalija.

Xi ngħid, imbagħad, għall-ommijiet li jibdew jirsistu bejniethom, kull waħda biex tressaqi l bintha għaż-żwieg? Sal-lum, f'it li xejn fittixt li nizzewweg, anzi nista' ngħid li kull meta rabbejt il-hila u tbissimt lil xi tfaħa, li fi hiebi kont għażilt biex tkun marti, ma rajtx minnha hliel hars bič-čiera, u minn għand ommha ma qlajtx hliel čanfir u tagħjir. L-ommijiet, u dan nafu tajjeb, mhux lili jkunu jridu jzewgu 'luliedhom, imma lil daww il-liri li waħda fuq l-oħra jibnu tron sabiħ u artab daqs ir-rix biex fuqu titqieghed ix-xebba li jien inkun għamilt tiegħi. Jisfa' fix-xejn il-hars ikrah lejja tax-xbej-

biet u ċ-ċanfir u t-tagħjir ta' l-ommijiet; ma nibqax iżjed iż-
zagħżuġh li jħares fix-xejn u johlom miexi; għajnejja ma jib-
qgħux wereċ u riġlejja mgħawġin. Dawk il-liri jsiru għan-
nisa bħal duwa tal-għageb li tfejjaq kull marda, dik ukoll
li l-bniedem sata' jkun wiritha ma' twelidu. Meta nara d-
dinja kif inhi ma tiġini lebda ħajra li jkolli l-flus.

Fuq kollox, jien poeta, u ma jkunx għieh għalija li naq-
la' l-flus bla ma nkun ħidimt għalihom. Ħajjet il-poeta hi
bil-wisq oġġla minn dik li tingħax qalb iċ-ċekċik tad-deheb
u l-għadd tal-karti. Jiena nitgħaxxaq biċ-ċekċik tax-xita naż-
żgieġ tat-twejqa li għandi f'kamarti, u nedha meta noqgħod
intanbar b'suogħajja biex ingħodd il-vrus li nħosshom igelglu
minn qalbi. Għalija ma jgħoddx l-ilbies maħdum bir-reqqa
u li wieħed jilbes biex igħaddi mdandan bih mit-toroq għal
għajn haddiehor. Il-libsa li toġġobni hi dik li tulbes għalija
n-natura fir-rebbieġha, u l-oħra li jiżzejjen biha s-sema meta
x-xemx tkun tħammar fi nżulha. Liema flus jistgħu jixtru
dan il-ġmiel kollu, ġmiel li min hu poeta jaf kif jiksbu?

U kien hemm min qalli: "Ma tistax tirbaħ il-flus u
tkun poeta fl-istess hin?" Ma nistax nihem kif jista' jġiri
li l-flus u l-poezija jiżzewġu bejniethom, għaliex kull wieħed
minnhom irid jaħkem waħdu fuq il-bniedem u jagħmlu qaddej
tiegħu. Jien, ngħid għalija, naghzel li naqdi lill-poezija u nħalli
barra lill-flus.

Ftit ilu, iltqajt ma' ħabib u qalli: "Il-mara telqitni... nista'
ngħibha lura jekk nirbaħ somma flus ġmielha." Ili nafu mit-
tfulija lil dal-ħabib: minn dejjem kien bil-għaqal, ġwejjed,
miġbur mal-familja. Naf li għamel minn kollox biex jaqbad
jaħdem xi mkien fejn ikun jista' jaqla' għajxien xieraq; imma
għad li skola jaf tajjeb, u moħħu julħaq lu għal bosta affarijiet,
għandu xortli ħażina u qatt ma rnexxielu jaqbad art. Issa,
martu – dik li dejjem ħabb b'qalbu kollha u li għaliha biss
qieghed igħix – dik martu ssaħħret wara l-flus ta' wieħed
ħajjen u bidlitu. "Tanti fil-logħob," issokta jgħidli, "Jekk
ma nirbaħ il-flus li naħtieġ, inneħħi ħajti b'idejja. Dik għall-
flus żgur li terġa' lura għal miegħi."

ħabib jinqatel jekk ma jirbaħ il-flus, jien ma nħossni x
li nista' ngħix kif irrid jekk ikolli lilhom. Għalih il-flus
ifissru hena, niket għalija. Imbagħad, il-flus li jridu lili, u
li f'dawn il-jiem mhux ħilief nisma' min ikellimni fuqhom,
(saħansitra fil-holm smajt min igħidli: "Nifrahlek, irbaħ il-
lottu!") għax ma jagħtuhomx lil ħabibi. Hu jambihom biex
jifdi lil martu. Jien ngħix hieni mingħajrhom, u nkun nista'
nitgħaxxaq nara lill-ħabib tiegħi għaddej ferħan bħal qabel

ma' martu, li minhabba l-flus ta' żewġha tkun saret tħobbu iżjed milli qatt kien jobsor hu.

B'hekk ngħix hieni u dawk iż-żewġt iqlub li jkunu tlaqqgħu mill-ġdid.

Din hi l-ħajja: bosta drabi l-flus iwasslu għall-hena, waqt li hemm hena li ma tinkisibx bil-flus. Wieħed aghma li jkollu flus kemm irid, u jien li bilkemm għandi għaxxa ta' lejla, aħna xhieda biżżejjed biex nuru li l-flus u l-hena huma żewġ hwejjeġ li bejniethom jista' ma jkunx hemm irbit.

V. APAP.

L-OMM

Maternal love ! thou word that sums
all bliss.—Pollock.

Titbekka lejl u nhar, l-anqas għajnejha
Ma tul il-lejl ma tbexxaq għal ftit ħin,
Għajnejha sfaw fil-ħofra, u ħaddejha
Darba kienu qawwija, llum mgħaddmin.

Tixtieq kull waqt, kull ħin, 'l uliedha ħidejha
Bħal qatgħa ngħaġ ma' ġenbha miġburin,
Sikwit tismagħha tliessen bejn xuftejha :
"F'ħiex kellhom jiġu wliedi l-maħbubin!"

Malli ma' kullimkien tidwi t-tisfira
Li tħabbar l-għadu riesaq lejn dil-Gżira,
Quddiem Ġesù tinxtehet titlob ħniena.

Titbezza' dejjem li tul din il-ġlieda
L-għadu se' jeqred ħesrem lil uliedha
—għax dawk demm demmha, l-aħjar frott ta' żmienha.

GORG CHETCUTI

ĊAWLA BAJDA

Donnu kien jum l-aħħar tad-dinja.

Għadd ta' rġiel, mitlufa f'dadigha tad-dem, imrekknin ma' xulxin u mgħammra bil-ħtiġijiet kollha tat-taqbid, kienu qegħdin jiġu mmexxija, bħal merħla barrin bil-għatx, biex jaħbtu għal għadd ta' bnedmin oħra li kienu f'it il-bogħod minnhom. Fuq l-uċuh ta' dawk l-rġiel imkeska ma kienet tidher l-ebda ħniena u l-għan waħdani tagħhom kien dak biss li jeqirdu lil dawk li kien hemm quddiemhom bil-ħruxija kollha u billi jshquhom taħt il-qilla ta' l-azzar li bih kienu mgħammra, ijassruhom għal għomorhom jew jeqirduhom minn wiċċ din l-art għal dejjem kemm-il darba dawk il-bnedmin bla ħtija jfettlilhom ifixklu l-mixja tagħhom.

Il-ħsejjes ta' l-inġenji tat-taqbid kienu qegħdin iriegħdu l-ajru. Il-biki u l-għajjat tan-nies kienu iwerwru. L-art kienet tinħass titheżżeż. Iz-zarżir tal-balal kien itarrax. Id-dem ta' ħafna nies bla ħtija kien qiegħed jaħsel it-triqat.

Donnu kien jum l-aħħar tad-dinja!

Ma' dawk il-maħluqa li kienu qed jaħbtu għal ħuthom, il-maħluqa l-oħra, kien hemm Fritz, raġel ta' għamla li jsaħ-ħrek. Huwa kien imgħammar b'dak kollu li jinħtiegħu suldat li jiġi mibgħut biex jitqabad, iżda f'it xejn kien jidher li għandu dik il-ħegġa u kilba għat-tixrid tad-dem li kellhm sħabu. Mhux biss, iżda li kieku wieħed seta' jofroq lil dak is-sur ta' l-azzar u jersaq fil-qrib tiegħu kien jintebaħ li qiegħed iċaqlak idejħ bir-roġħda, saqajħ kienu qishom imwaħħla ma' l-art, u fuq ħaddejħ kienu niezla demgħat ta' ħasra u ta' għajb.

B'dankollu kien jeħtiegħu jimxi, jew jitmexxa minn dawk ta' warajħ. Kien jeħtiegħu jbattal ta' sikwit l-azzarin li kellu taħt abtu u joqtol lil dawk ta' quddiemu li ma kienu għamlulu qatt xejn. Jew joqtol jew jiġi maqtul huwa minn sħabu nkella minn dawk li kien hemm fi triqtu.

Jimxi u jkaxkar saqajħ dieħel fil-art ta' dawk li l-mexxejja tiegħu kienu sejhuihom eġħdewwa. Taħt iż-zarbu tqil li kellu, Fritz beda daqqiet iħoss xi ħaġa ratba mingħajr ma kien jintebaħ li dak kien ikun gisem ta' maħluq bħalu. L-infern li kellu quddiemu ma kienx qed iħallih jaħseb u bħal bniedem xurban, mejjet bil-għajja u b'qalbu maqsuma, moħħu kien magħluq għal kollox u toqla tal-biza' kienet taħkem fuq irrieda tiegħu.

Id-dlam tal-lejl kien ikabbar il-waħx ta' dik it-tragedja. Il-krib tal-midrubin kien irattab iż-żonqor iżda le l-qalb ta' dawk in-nies imghammra bil-ghodod tal-qirda u li donnhom bit-telfa li jkunu fiha ma jintebħux x'ikunu qegħdin jagħmlu u liema tigrib ikunu qed iwaqqgħu fuq is-sbuħija tal-ħolqien. Ma jintebħux kemm huma kbar in-niket, il-hemm u d-dieqa li jkunu qed jifgħu fuq mijiet ta' eluf ta' ħlejjaq bla ħtija.

Mat-tbexbix tal-jum bdiet tintlemaħ il-qirda li kienet qed issir. Id-dawl tax-xemx imghajba, li tfaċċat fuq xefaq is-sema, kixef il-ħsara li kienet qed titwettaq fuq bini u ħolqien. Eluf ta' djar, il-ġmiel tagħhom, triqat li kienu jghaxxqu, imsieraħ li kienu jsaħħru, mibnija mill-ghaqaq, il-ħidma u t-tbatija tal-ġens li kien maħbut, dehru qegħdin imilu fuq ġenb wieħed u jaqgħu biex jordmu taħthom lil dawk li għarqu għaraq tad-demm biex bnewhom.

Il-maħluqin, mitlufa f'biża' tal-ġenn deliru jġerrew minn naħa għal oħra, jaħbtu ma' xulxin u jgħorru magħhom l-egħżeż ħwejjeġ li setgħu jieħdu. Zgħazagħ iġhinu lix-xjuħ maħbuba, morda li ma setgħux jleċcaqalqu jstennew il-mewta kiefra li dehret riesqa fuqhom mingħajr ma jistgħu jgħinu ruħhom biex iwarrbu minn nofs dak it-tigrib, it-tfal jitgezzu mal-kbar imbik-kija u mwerwra, l-ommijiet jagħsru lil uliedhom ma sidirhom biex jehlsuhom mit-tigrib u mill-ħerba li kienet qed isseħħ. Dehriet li kienu jrattbu u jgħibu ħniena lix-xjaten iżda li donnhom ma jolqtux il-qlub ta' dawk il-qawwiet li kienu qed iwettquhom.

Dawk il-qawwiet imghammra bl-ażzar kienu ġew misruqa minn kull dehen ta' għamil tajjeb. It-tagħmir ta' għodod tat-taqbid li kellhom donnu kien neħħielhom it-tagħlim li ġew mogħtija fi ċkunthom biex jitghammru b'imħabba għali għajrhom u t-tjubija f'għamilhom. Is-semm li ġie mitfugħ f'demmhom u l-kliem qarrieqi ta' dawk li kienu qed imexxuhom qerdulhom it-tagħlim utieqi tal-kbir Għalliem.

Lil dawk il-maħluqin bħalhom, li kien hemm quddiemhom, dawn il-qawwiet kienu qegħdin jarawhom eghdewwa. Għalihom ma setgħux iħossu la ħasra u l-anqas ħniena. Kellhom tagħlim ġdid, ta' dinja ġdida li lilhom ġiet imwegħda, li għandha tkun tagħhom, immexxija minnhom għaliex huma l-magħżula fost il-maħluqin. L-oħrajn għandhom ikunu l-imjassa u huma s-sidien.

L-ebda nisel ieħor ma jista' jkollu sehem daqshom fix-xejra ii għanda timxi minnha d-dinja. Ħażin għalih min jieqaf quddiem it-triq li minnha riedu jgħaddu. Il-mexxejja tagħhom kienu għallmuhom li dawk l-imkejjen imsejħin "fruntieri" u

dawk il-bćejjeċ taċ-ċraret, imsejhin "bandieri" huma ħolqien ta' nies oħra u ma għandhomx ikunu meqjuma.

Mogħmija b'dawn il-ħsibijiet il-qerrieda baqgħu dejjem mexjin 'l quddiem, Fritz ikaxkar lilu nnifsu magħhom, igħaffgu taħt iż-żraben tqal li kellhom trabi, nisa u xjuħ. Iqabbd u nirien li bdew jogħlew sa mas-smewwiet u li bihom bdew jimxu u jdewbu l-iġsma ta' ħafna nies bla ħtija.

"Kemm jagħmel ħsara u deni t-tagħlim tażin! Fliema baħar ta' genn jitta' lil ħafna rjus sħan! Kif itellet id-dehen u l-għaqal li l-bnedmin ġew imzejna bihom!

"Li kieku ma kienx hekk, dawk il-ħafna zgħażaġħ kienu jintebħu li b'għamilhom huma aktarx li ma kienu sejr in jirbħu xejn għajr mewta kerha qabel iż-żmien. Kienu jintebħu li ma kenux qegħdin jagħmluha ħlief ta' għodod biex jikbru u jithaxxnu l-mexxejja li wrewhom dik it-triq ta' ħsara fil-ħin li huma sejr in jinqerdu ħesrem u jtilfu għal dejjem il-ġmiel tat-ħolqien u ħajja ħienja u tajba il setgħu komplew fiha mingħajr mibegħda u tbatija kemm għalihom u kemm għal għajrhom".—

Kliem bħal dan beda iġerger waħdu Fritz mita kien qed jara dak li kellu quddiemu mat-tbexbix tal-jum.

Il-ħsibijiet li bdew għaddejjin minn moħħ Fritz, aktar taqqlulu rasu u bdew igħaddu minn għalih waqtiet li ma' tulhom ma kienx ikun jaf x'inhuwa jagħmel jew fejn huwa qiegħed. Dak il-qtil, li ma kienx jaqbel mar-rieda tiegħu, ma setax iġarrbu aktar. Mitt darba kien sejjer jibda jgħajjat bħal mignun u jittlaq minn idejħ l-azzarin li biħ kien imgħammar iżda l-ħsieb ta' martu u ta' uliedu gāgħlulħ jigdem ilsien, jiskot u jibqa' jittkaxkar flimkien ma' sħabu sakemm fl-aħħar, mingħajr ma ntebaħ, ħass taħt saqajħ. ġisem ta' tarbija li din werżqet bil-wegħħa, ħasditu u kompliet tellfitu s-saħħa li kien baqagħlu f'saqajħ, u wara li tbandal għal ftit tul, waqa' b'tisbita ma' l-art, qalb it-tajn u d-demm. L-azzarin li kellu f'idu nifidlu sidru minn banda għall-oħra.

"—La toqtolx! La toqtlux!!"—kienu l-aħħar kelmiet li Fritz xtaq igħajjat b'saħħitu koiħa, iżda dawn il kelmiet ma semagħhom ħadd ħlief huwa nnifsu u xoftejħ iċċaqilqu bil-kemm-il-kemm.

Kienet l-aħħar dagħdigha tad-demm.

Liema kitba tista' tisser il-ħsibijiet li għaddew minn moħħ dak is-zagħżuġħ f'dawn l-aħħar waqtiet. Ix-xbihat ta' martu u ta' uliedu deħru jleħħu quddiem għajnejħ għal kollox magħluqa. Fit-telfa deherlu li qed jara lil dak missieru, li kien iħobbu ħafna, jħares lejħ imwiegħier għaliej wettaq għamil aħrax ma' għajru.

Ried kieku jqum fuq saqajh biex iwarrab min-nofs l-ingenji u jehles mid-daqqiet ta' zraben li kieku qed jaqla'. Izda saħħa ma kellux. It-tisfir tal-balal kien qed itarrxu, il-ħsejjes tal-ghodod tat-taqbid, li kienu qed imissu miegħu, kienu jwaffixu.

Xtaq jitlob għajnuna lil shabu li mingħajr ma jatu kasu jew iħarsu ffit lejh jibqgħu għaddejnin minn ma' ġenbu, jirfsu fuqu u jkomplu fil-mixi tagħhom. Id-damdim tat-tankijiet kien qed jisimgħu joqrob lejh u quddiem l-għajnejn li kellu magħjuqa, il-ħsieb beda jurih tank, dak il-waħx tal-azzar, riesaq biex ikompli jgħaffgu taħtu u jħassarlu s-sura ta' bniedem li kien għad baqagħlu.

Minn moħħu għaddielu l-ħsieb li għad jigi f'tiegħu u, ma' niesu, ikun jista' jwarrab fil-bogħod, f'imkejjen li fihom ma jiltaqa' ma' hadd, biex igħix ħajja fil-hena u kif irid Alla.

Kemm hija sabiħa t-tama, kemm huma kbar ix-xewqat li jgħaddu minn moħħ zaghżuġħ li jkun jixtieq igħix izda li ħajtu giet misruqa ħin bla waqt.

Kemm jaraha sabiħa dik id-dinja li jkun sejjer iħalli warajh u kemm tidhirlu kbira l-kruha tat-twettiq ħazin tiegħu.

Fritz kien għadu qisu qed johlom. Kienet l-aħħar ħolma ta' ħajtu. Il-ħsiebijiet li kienu għaddejnin minn għalih ma kenux ħilief l-aħħar qtar ta' demm li kienu għadhom qed iħad-dmulu ffit moħħu. F'ħin wieħed il-moħħ jibni mungbelli ta' tamiet, ħsiebijiet u xewqat.

Kienet l-aħħar dagħdigħa tad-demm.

Fritz kien mejjet.

G. ORLANDO SMITH (YPSILON.)

11/11/'41.

Fi zmien l-Assedju

Ix-xemx kienet ghadha kemm nizlet, u d-dlamijiet bdew isewdu lir-rhula wil-bliet.

F'ghorfa ta' razzett zewġt irġiel wiehed ftit xwejjah u l-iehor zaġhzuġh kienu bil-qieghda fuq borg ġebel. Quddiem il-ftuh tal-ghorfa kien hemm zewġ sefturi bix-xwabel misluta lesti b'ex jilqgħu lura minn ried jidhol ġewwa. Iz-zewġt irġiel tal-ghorfa kienu missier u iben ta' demm qadim nobbli Kastellan li għall-mijiet ta' snin għexu Malta. It-tnejn kienu sofor mewt, lewn li jaqta' hafna ma' lewn l-ilbiesi tagħhom aħmar u deħbi.

B'għajnejhom ċassi f'wiċċ xulxin, it-tnejn riedu jitkellmu iżda ma' setgħux. Fl-aħhar wara hafna zmien il-missier kiebi fetah haqlu w qal. "Ibni, iz-zmien wasal li għandna ninfirdu. Min hawn u jumejn ohra x-xwieni Torok għandhom inizzlu 'l Dragut u niesu f'din il-gzira w jien sejjer nilqagħhom; il-palazz w l-qbiela tiegħi jsiru tiegħek jekk ma niltaqgħux iżjed. Saħħa, ibni. Il-kavaleri qatlu l missieri u jien nobghodhom u nitlob vendetta minnhom. Selli għal hbiebi l-Maltin, Anton; selli għal kullhadd u għidilhom li jien qed niġġieled kontra l-uċuħ foloz tal-kavaleri li għakksu dejjem il Maltin. Int m'għadekx tifel u għalhekk aġġzel 'il min trid, it-Torok jew il kavaleri.

Anton mimli bid-dwejjaq, b'rasu lejn l-art iżda b'kelma soda, qal:—"Missier, tassew kollu kemm hu li l-kavaleri ma jistgħux għalina iżda jekk jirbah il-mislem x'isir minna? Huma johdulna xbejbietna fi djarhom, u jgħorru lilna ilsiera fuq ix-xwieni. Il-għaqda tal-Maltin tista mejta, u x-xewqa tiegħi li l quddiem Malta għad ikollha l-qima ta' nazzjon ittir mar-riħ." Siket Anton u hemda waqgħet fi-ghorfa. Il-missier, isfar bl-għaraq shajjen fuq wiċċu, b'harsa xettika iżda li tagħder u li tixtieq dak li qal ibnu jsir, resaq lejn Anton u haddnu miegħu. Kemm bews u biki xterdu dak il-ħin!

Iz-zmien kien dahal sewwa mindu t-Torok nizlu f'Malta. Sant Jiermu fit-23 ta Ġunju waqa' u t-taqbid għal Sant'Anġlu brax.

Fl-ewwel ta' Lulju Anton ntgħazel bhala Kapt tat-tkix-xifa. Dak il-lejla stess Anton, kellu jitkixxef il-hidma tat-Torok bejn l-Imdina u Sant'Anġlu.

Il-qamar kien imghotti minn shab hafif, u ziffa helwa sajjja fewġet ma' wiċċ Anton li liebes ta' Tork kien qisu gremxula titkaxkar mas-sodda niexfa tal-wied.

Wara siegħa mixi Anton waqaf u strieh taht harruba. Wara ftit il-qamar hareġ wiċċu mis-shab u wera dell ta' raġel fuq ziemel. Anton kif ra hekk hass bħal dehxa, qabad il-qaws taht dirghajh, u tkaxkar minn taht il-harruba biex jara min hu. Fuq blata mahruġa l-barra fuq il-wied raġel xwejjah sabih xuxtu bajda silġ, riekeb fuq ziemel iswed-tuta, kien qiegħed ihares u jissamma' lejn il-wied. Anton hares ċass lejh, hass bħal tagħfisa fil qalb, u haseb. Isfar mewt Anton refa' l-qaws u ha l-mira bil-mod fuq sieq ix-xellugija ta' quddiem taż-ziemel qisu għadu ma jafx x'jagħmel. Fl-ahħar instemgħet tvenvina, iż-ziemel miqut għotor, waqa' ġol-wied u miegħu r-rikkieb. Il-wied iġġengel bil-hoss w Anton ġera lejn ix-xwejjah, qabadlu wiċċu u biesu għal hafna drabi. Ix-xwejjah wara ftit żmien fetah għajnejh, għarf u sejjahlu "Anton". Anton imbikki qal: "Ahfirli, missier" u missieru wiegħbu "Għamilt dmirek... It-Torok ifahhru... hafna... lilkom". Dawn kienu l-ahħar kliem bejn il-missier u l-iben. Din kienet l-ahħar laqgħa bejniethom!

Ix-xewqa ta' Anton wara r-rebħa ma sehetx għax il-Maltin, bħala ġens mishut minn Alla, dejjem imrobbi ilsir ta' ġnus kbar, minn twelidu ma hasibx qatt għalli ġej. Il-Maltin imlew żaqqhom bix-xorb u bit-tifhir tal-kavaleri. Il-Maltin ta' dak iż-żmien bħala rebbieħa ma talbux art kbira li tasa' lilhom, lil uliedhom u lil nieshom li ġejjin.

Wara ftit żmien tar-rebħa tat-8 tas-Settembru l-kavaleri għakksu iżjed il-Maltin.

Din hi l ġrajja tal-ġnus ilsiera.

MORS MEA VITA TUA.

Rebh is-Sewwa

Xebghian u mnikket bit-tweghir u mgieba
 Tal-bniedem issa hsiebu biss fil-ġlied,
 Tlaqt jien lejn għolja fejn go għar imbiegħed,
 Irqadt mitluf fi hsieb ta' sliem fejjied:

*

Ħlomthom jitqabdu, lill-bnedmin mitlufa
 F'mibegħda kbira b'qalbhom tgħum fis-semm;
 Ħlomthom jitqatlu qalb nirien tal-biża',
 Fejn wied iċarċar kullimkien bid-demmm:

U fost il-hsejjes tal-kanuni jdaħħnu
 Bdejt nisma' għajjât ta' ġenn, għajjât ta' ħrib:
 Għajjât ta' saħta fl-art minn nies midruba,
 Minn fommhom ħiereġ biss tnehid u krib:

Kien beda jbexbex x'ħin 'il fuq, fil-gholi,
 Bdiet riesqa shaba bajda minn quddiem:
 Shaba sabiħa ta' ħamiema l-ghamla,
 Li ġiet minn saltna ta' ftehim u sliem:

Rajtha mill-għar, fejn kont mitluf f'ħolm sliemi,
 Lis-shaba tieqaf, fuq tqabid il-hemm,
 B'ittri tad-dawl jintfew imbagħad jixegħlu:
 "Irrid is-sliem u m'hux tixrid ta' demm!"

*

Waqfu l-ġellieda mit-taqbid, u ferħu
 Bl-ittri tad-dawl jixegħlu kliem ħanin;
 Jien fraħt ukoll u lill-ġellieda ħlomthom
 Jitilqu l-armi u jieħdu b'id xulxin:

Xterdet ma' kullimkien l-aħbar tas-sliema
 L-ittri tad-dawl mis-shaba bdew jintfew:
 Is-sewwa rebaħ u l-ġellieda tferrxu
 Biex jerggħu jaħdmu l-art mnejn kienu ġew!

M. AGIUS.

Dizzjunarju ta' Sinonmi Maltin bl-etimologija tal-kliem.

ABBA, BIES, HABB

Abba: kelma li tingħad lit-trabi biss u tisser "bies". Hekk ingħidu "Abbi l-vava; abbi l-wejda eċċ. (Ara Diz A. E. Caruana). Mhix mela kelma li tinstama' f'halq il-kbar.

Habb (Għarbi *habb*—*jħobb*) meta tisser "bies" hi bħal *abba* kelma tat-trabi. Hekk il-missier jew l-omm jigi li jgħidu lit-tarbija "ħobb jew *habb* it-tata".

Bies (Għarbi *bâs*—*ibus*) hi l-kelma l-aktar merxejja u magħrufa tal-kbar u ż-żgħar mbarra t-trabi.

Dawn il-kelmiet huma t-tlieta ta' nisel Semi. *Abba* tidher li hi għamla oħra ta' *ħabb* li, xi drabi fil-Malti u fl-Għarbi ta' l-Eġittu (HAVA), tisser ukoll "to kiss". Il-waqqha ta' *ħ* *fabba* minn *ħabb* titisser billi wieħed jista' jifhem li dal-hoss hu tqil għat-trabi wis-sekwenza vokalika *a—a* (it-tieni waħda żjieda ewfonika), il-għaliex it-trabi jħobbu jtennu l-istess hsejjes donnhom jgħidu pjaċir jirritmawhom (Qb. kliem it-trabi b'sekwenza vokalika *a—a f'mamma; pappà; ħabba* (flus) se—vok., *e—e f'qeqqe; i—i mimmi; żizi* eċċ u eżempji minn ilsna oħra mogħtijin minn Jespersen *fix-roġġol tiegħu* "Language p. 109" 1st ed.). Il-Prof. Saydon jahseb li *abba* hi tiswira onomotopejka mingħajr rabta ma *ħabb*. Imma jien naħseb li, kif għidt hawn fuq, *abba* titnissel minn *ħabb*. u li hi dil-kelma *ħabb* li f'ras il-għajn tnislet bħala tiswira onomotopejka.

ADDOĊĊ, IRRINK.

Addoċċ. Dil-kelma hi mibnija minn *zewg* kelmiet Sqallin *ad + oċċiu* (għajn) u dahlet l-ewwel fil-kummerè fis-sens ta' "xtara jew biegh kif jidher fil-għajn mingħajr ma qagħad jizen": bħal meta ngħidu "Il-frott inbiegh addoċċ; xtara qomos addoċċ", mingħajr ma qagħad jizen jew jeżaminah, u f'sens imxebbah, xtara għadd kbir kemm ra b'għajnejh. Minn hawn tagħmel *ħaga addoċċ*, ifisser tagħmel dil-*ħaga* mingħajr hsieb, timxi b'għajnejk biss u mhux b'moħħok. *Taqta' addoċċ*, taqta' kif il-*ħaga* tidher f'għajnejk, mingħajr ma toqgħod taħsibha, u l-għajn mhux ta' min joqgħod fuqha waħedha biss. Għalhekk *addoċċ* saret tisser dak li b'Malti safi ngħidu "kif gie gie". L-ajruplan jixhet il-bombi *addoċċ* meta ma joqgħodx jagħzel bejn oġġettivi militari u bejn nies ċivili. Tisser ukoll "mingħajr hsieb" *jithaddlet addoċċ* (ma joqgħodx iqis il-kelma qabel).

Irrink, bħal *addoċċ*, tinbena mill-Isqalli *a + ringu* "l'uno dopo l'altro, senza intermissione, Continuamente" u minn hawn, "indistintamente, senza riguardi" (Mortillaro); tutto

incluso (Giacomo de Gregorio, *Studi Glottologici Italiani* vol. 8.) u mhux minn *a+rancu* mill-*Isq. arrancari* "correre in folla all'appello di chi chiama aiuto o guerra ecc. voce sconosciuta al siculo Mortillaro" kif haseb Barbera. Mela *irrink* tfisser "kullhadd jew kollox magħdud, milqut eċċ. minn liġi eċċ min għajr għażla ta' *klassi, età, eċċ.* Hekk nistgħu ngħidu "Il-lieva saret *irrink* u mhux *addoċċ* = il-lieva saret għal kullhadd mingħajr għażla ta' *klassi* u bil-hsieb." Jekk ngħidu *addoċċ* flok *irrink* u bil-maqlub nkunu ngħidu "il-lieva saret mingħajr hsieb u mhux għall-kullhadd." Hekk il-bdiewa jgħidu *hasad irrink*; *hasad* kollox kif gieh taħt il-mingel. *Kulhadd irrink*: kullhadd mingħajr hadd barra. L-ajruplan xeħet il-bombi *addoċċ* u qatel in-nies *irrink*, imma nagħmlu sens ieħor jekk ngħidu l-ajruplan xeħet *il-bombi irrink* li tfisser "xeħet bombi ta' kull daqs kif ġewh taħt idejh mingħajr ma qagħad jagħżel."

Fil-Malti Semitku fis-sens imnissel *addoċċ* titfisser l-eqreb bil-frazi, "kif gie gie fejn laqat laqat; fejn habat laqat", u *irrink* bla għażla.

ADURA, QIEM, IVVENERA.

Adura (adorazzjoni) *Qiem* (qima) *Irvenera* (venerazzjoni) *Riverenza*. *Adura* mill-*Isqalli adura'ri* tintrabat mal-Latin *adorare* li tinbena minn *ad+orare* (talab 'l Alla eċċ.); minn hawn *adura* tfisser "tistqarr ix-xejn tiegħek u tagħraf 'l Alla fuqek u għalhekk *titlob* dak li jeħtiegħek minn għandu". Dan l-għamil jissejjaħ *adorazzjoni* waqt li *qiem* hi kelma Semitika li tintrabat mill-egħruq Q-(W)-M=sewa; għaraf is-siwi ta'. Meta jien *nadura* 'l Alla bl-*adorazzjoni* tiegħi ningabar fija nnifsi bl-umiltà w *nitolbu* l-għajjnuna f'dak li jeħtiegħi. Meta jien *inqimu* (nagħtih *qima*) jien nagħraf kemm jien ma niswa xejn u kemm Huwa jiswa kollox (qb. Q-(W)-M to be worthy). Fl-*adorazzjoni* mela nqim u *nitlob* 'l Alla, fil-*qima* nagħraf ix-xejn tiegħi wis-siwi t'Alla.

Bejn *qiem* (qima) u *adura* (adorazzjoni) tgħaddi dik id-differenza li hemm fl-Ingliż bejn *adore* (Romance) u *worship* (Old English) Din ta' l-aħħar hi Ingliż safi u bħal *qiem* fil-Malti tintrabat mal-Anglu-Sassonu *Worthship* (worth-siwi).

Irvenera (venerazzjoni) mill-*Isqalli venera'ri* tintrabat mill-Latin *veneror*, u *venus* (mħabba). Mela *irvenera* tfisser "għamel turija ta' mħabba". Il-Kattoliku jadurà 'l Alla u jivvenera l-qaddisin.

Riverenza (*Sq. rivere'nza*) mill-Latin *re(vereri, baża)* hi għamil ta' venerazzjoni u tista' ssir lis-Sagrament, lill-qaddisin, lill-*Isqof* eċċ bħal meta wieħed jinzel għarkubtejh jew ibaxxi rasu. It-tifsir ewlieni tal-Latin *vereri* friverenza juri l-biża' bħala l-kawża waqt li fil-*venerazzjoni* l-kawża hi l-imħabba (Lat. *venus*).

KIF IGHAJTU' L-BEJJIEGHA

(Ara faċċ. 46)

Frawli: Xotta l-frawli.**Tuffieħ:** Ta' Belludja saret.**Qaqoċċ:** Tari għax-xiwi.**Naspli:** In-naspla saret.**Kappar:** Kappar għat-tappar. (Mhux kif jaħsbu x'uñud "Kappar għal-kappar". Il-kappar jitqiegħied fil-fliexken li jistaddu bit-tappijiet -- għalhekk jintappawh.)**Lewż, ġellewż:** Lewż u ġellewż.**Tin:** Ara għandu t-tin abjad.**Farkizzan:** Ejjew għall-farkizzan.**Parsott** Min jaqta' d-duda bil-parsott. (Għax il-parsott isir fl-aħħar wara l-frott l-ieħor).**Damaskina:** Id-damaskina saret.**Indivja:** X'indivja bajda għandna l-lejla. (Bonelli) ***Bettieħ:** Ta' Spanja l-bettieħ. Għawdxi l-bettieħ. Xammiem il-bettieħ.**Għeneb:** Katlan il-għeneb. Tal-beżżula hawn. Tal-bozoz il-għeneb (għax ikun qisu dak l-għeneb li naraw fil-bozoz tal-ħġieġ fi djar in-nies).**Langas:** Frott ix-xama' u aġħżel.**Krafes:** Għal-brodu hawn.**Qamħlrrum:** Min jagħlef l-aħdar. Min jagħlef.**Silla:** Bil-fjuri s-silla. Min jagħlef.**Tiben:** Min jixtri (inbegħlu) hemel tiben.**Egħruka:** Egħruka l-insalata. Tarija l-insalata.**Patata:** Mill-fina l-patata. Romblija l-patata. Ħoxna għal-forn.**Gdur:** Tarija l-ġidra.**Spinaċi, ħašs:** Spinaċi u ħašs.**Bambinella:** Min hu għal-bambinella.**Ful, eċċ.** Ful u ċiċri u karawett.**Qastan:** Mgħollija u nfurnata. Il-marruna reġġiet ġiet. Għall-imbujuta. Min jgħalliha l-imqaxxa.

* Bonelli kien ġabar xi għajjat tal-bejjiegħa fil-ktieb tiegħu "Saggio del folklore dell'isola di Malta".

Għasofar tal-bejt: Talbejta min irabbi (illum ma jistgħux jinbigħu għasafar tal-bejt).

Kanali: Kemm jgħanni l-kanal.

Flieles: Flieles min irabbi.

Gallozzi: (sriedek żgħir) Il-gallozzi min jixtrihom.

Eringi: Godod. Ġew il-godod.

Vopi: Vopi għax-xiwi. Għall-aljotta l-vopi.

Fekruna: Fekruna għall-istuffat. Kemm ixxomma tfuh il-gara.

Xkatlu: Haj l-ixkatlu.

Skorfna: Min jgħalli l-iskorfna.

Aċċola: Aċċola: ward il-ħiut.

Slèċa, klamar: Għandu s-siċċa u l-klamar.

Kaħli: Kaħli għax-xiwi.

Qallna: Min iġħalli l-gallina.

Sparli: Ixwi l-isparlu.

Pixxispad: Għandu l-ispadu.

Sallur: Ta' Smirna s-sallur.

Imħar: Ta' Filfla l-imħariet. Min hu għall-imħar.

Arzel: Arzelli nigri.

Gandoffli: Tal-gandoffli hawn.

Rizzi: Kemm hu mimli. Rizzi mimli.

Ħobż: Hawn tas-smid.

Imqaret: Ara kollha tamar. Ifuħu.

Kagħak: Tal-kagħak helwin.

Figolli: Għall-figolla min idawwar. (Dari fl-Għid kienu jdawru ċ-ċippidadu għal-figolli)

Ravjul: Jagħli r-ravjul. Tajjeb u jgħali.

Bajd: Ta' Malta frisk.

Gbejniet friski: Helwin il-gbejniet. Frisk il-gobon.

Irkotta: Tajba għar-ravjul. Friska ħalib.

Kannol: Kannol sold. Bl-irkotta.

Pasti: Bil-krema hawn.

Bebbux: Bebbux min iġħalli. Imsawwem il-bebbux.

Xoqqa: Xoqqa u xarten min inbegħlu.

Faħam: Tal-kannol il-faħam.

Fuħħar: Ta' Napli l-fuħħar. Hawn tal-qsari. (Dari kien jigi wieħed idur għal fuħħar imxaqqaq biex isewwih u kien jgħajjat: "Tal-imġelġel".)

Is-sennien: Imqassijiet u skieken min isinn.

Il-landier: Spiritieri għat-tiswija min għandu.

Il-gabbar: Għadam u ċraret. Ram u ħadid.

Tal-fliexken: Fliexken għall-bejgħ min għandu.

Tal-ħnieżer zghar: Manżir min irabbi. (Illum ma għadekx tisma' wisq min jgħajjat hekk.)

Min jigbor il-qamħ għat-ħhin: Tat-ħhin hawn. Jēhodhulek u jgibhulek. (Dari kien joħroġ wieħed jigbor fiċ-ċrienen il-qamħ minn god-djar, jitħnu l-miħna, u jerga' jiehdu 'l sidu. Illum jgħaddi jigbor bil-karrozza flok bil-bhima.

Tal-karrozzin: Wardet. Wardet, (Biex iżżul minn nofs).

Min idawwar biċ-ċippidaw: Min joħlomhielu,

Tal-fjuri: Ta' Mejju kemm ifuħ.

Tal-fajjenza: Borom u kazzoli. Platti u kikkri min inbegħlu. Tazzi fini.

G. CASSAR PULLICINO

Is-Safar II

Għawdex zghir wisq u thoss

il-baħar minn kull naħa

jaqtagħna sfiq mid-dinja.

Kull fejn thares ħlief ikħal ma tarax

u kieku mhux għax hawn xi ftit tal-ħdura

l-ikħal t'hemm fuq u l-ikħal ta' madwarek

bħal ibeżżgħuk.

Iżda xi drabi s-šhab ħabib jahbilek

il-waħx kbir tas-smewwiet.

Imbagħad tintaf' għal dahrek

tgħammex għajnejk bil-bjuda

tal-bizzilla tbiddel tbiddel

li tinfirex mal-ħolqien,

u tisma' r-riħ ivenven

u thoss il-mewġ ikisser

u toħlom l'inti f'dgħajsa

qiegħed tbewweġ għal x'imkien.

M. Mizzi

KOTBA GODDA

IL-PRONOSTKU MALTI ta' Muscat is-sena hareġ batut. Folji ftit, poeziji sitta biss u novelli xejn Il-poeziji tajbi gmielhom u s-sunett ta' Kelinu Vella-Haber tista' tgħid perfett barra li l-aħħar vers mhux ċar daqs kemm messu. Dik il-bieċa proża ta' Gużè Dimech-Debono biex ngħiduha ma' Papini è *una prosa mencia che esala il leppo di lucignolo spento.*

* * *

L-GĦANJA TAD-DMUGĦ minn Manweli Antonju Scalpello-Borg—56 faċċ.—Malta 1941.

Dan il-ktieb fih biċċa proża (il-prefazju) u wieħed-ugħoxrin biċċa poezija (preludju u għoxrin kant).

"Hemm dinja inkorporea, imma reali; imma attiva, hajja. Il-kumpless tal-fakoltajiet mentali jiffurmha u n-natural iqiegħda fl-innumerevoli; f'dinjiet kollha għalihom, imdendlin f'berah wieħed, kbir, immens: fil-vojt tremend ta' l-Infinitt" (faċċ. 5)

"Haġar samm, griż, *tant* kbir...
refgħuni *hekk* hief, *tant* sbieħ...
b'*tant* għożża, b'*tant* mogħdrija... (faċċ. 11).

"Il-moħħ hu bażi għal-menti,
organu ċellulari, għas-sensi nterpreti,
osservatur l-evanexxenza, w hiemed
l-astratt iħuf; mill-assolut jispekola:
Estasi fl-Infinitt." (faċċ. 14).

Xhin tibda taqra u ssib bħal dan, u taqra u taqra u ma ssibx hief bħal dan—għoxrin kant bla pjan ta' xejn, bla sens u bla ritmu—ma jistax ikun li żżomm is-serjeta meħtieġa biex tidħol fl-ispiritu (jekk fiha) tal-poezija u tara l-ktieb x'għandu ġdid x'igħidilna fuq il-mewt, fuq l-imħabba bejn l-iben u l-omm u fuq il-problemi l-oħra tal-hajja. U m'intix sa toqgħod tfttex b'seba' għajnejn qalb dik il-karfa kollha għal xi verstejn tajbin.

* * *

Irċevejna minn għand P. Delia S. J. — ST. ALOYSIUS' COLLEGE MAGAZINE—*Special Centenary Number* No. 167 —Malta 1941. Fih hafna artikoli sbieħ fuq il-Geżwiti u l-Ordni tagħhom u min waqfu miktubin mill-għalliema tal-Kulleġġ. Irċevejna wkoll Razju Vidal. Nitkellmu fuqu darba oħra.

M. MIZZI
(Student tal-Liġi)

Werrej tas-sena 1941-42

AGIUS E. Dr.	It-Tempju ta' San Ġwann faċċ.	90
"	Xewqiet għal Fomm ir-Riħ	104
AGIUS M.	Rebħ is-Sewwa	114
APAP V.	Il-Flus u l-Hena	105
AQUILINA Ġ. Prof. Dr.	Bin-id-Dmugh	4
"	Il-Biża' tal-Mewt	95
"	Dizzjunarju ta' Sinonmi Maltin	115
BIANCARDI N.	Ġo Xelter il-Belt	42
BOFFA S.	Il-Kewkba tar-Rebħa	55
BROTHER AMEDY CHARLES	San Ġwann Batt. de la Salle	78
CALLEJA ANTON	Arti w Hajja	27
"	Eroj	16
"	Ġanni	9
CASSAR PULLICINO G.	F'Raħal	13
"	Kif iġħajtu l-Bejjiġġha	45, 117
CASSOLA A. M.	Il-Berritta bajda ta' bil-lejl	17
CAMILLERI FRAN.	Twelid il-Għana	94
"	Xandir l-Isem	102
CHETCUTI Ġ.	L-Isla	36
"	Xewqa w Tama	41
"	Lill-Gnejna Tiegħi	60
"	L-Omm	107
CREMONA A.	Storja tal-Għaqdiet tal- Kittieba tal-Malti	20, 34
CREMONA J. J. u	Rapport fuq il-Konkors ta'	
GALEA Ġ., Dr.	l-Essays	99
COPPERSTONE H. P. J.	Is-Sur Tumas	38, 58
DELIA G. S J.	Dmugh il-Kwiekeb	83
EDITUR	Il-lum u Għada	25
"	Il-lum	49
"	Ix-Xogħol Tagħna	79
FENECH KARM	Dwejjaq Siekta	30
FRENDO ANT.	Ir-Raqda Xitwija	54
GALEA Ġ. Dr.	Bewsa lill-Kanun	62
"	Il-Madonna tan-Nieċa	84

MICALLEF GRIMAUD G.	Ftakart	faċċ.	89
MIZZI M.	Is-Safar I, II	"	8, 119
"	Kotba Ġodda	"	75, 120
<i>Mors Mea Vita Tua</i>	Fi żmien l-Assedju	"	112
ORLANDO SMITH Ġ.	Ġawla Bajda	"	101
PENZA KARM.	Il-Fungu ta' Malta	"	58
PISANI Ġ.	Għid taż-Żgħuzija	"	36
"	Il-Ġlieda tal-Ward	"	62
"	Iż-Zifna tal-Ward	"	66
PULLICINO J.	Il-Qawwa tal-Għoljet	"	36
RAS IL-FAR	<i>I am the Man</i>	"	73
SANT KARM.	Xi tisser il-Hidma għal Malti.,	"	91
SAYDON P.P.	Wara għaxar snin	"	1
"	It-t u d-d f'tarf il-kelma	"	7
"	Il-Komm. Alf. M. Galea	"	57
TABONE P. PAWL	Tifkira ta' l-Assedju	"	67
ZAMMIT Ġ.	L-Għerien tal-Fatati	"	98

Hàreg il-

METRIKA MALTIJA

ta' KARMENU VASSALLO

kittieb tan-"Nirien" u "alla taz-żgħażgħ"

Jinbiegħ għand

A. C. AQUILINA & Co.

58b Triq Irjali, il-Belt

Ukoll xogħol ieħor interessanti ħafna

"THE MALTESE LANGUAGE"

tal-Prof. G. AQUILINA, B.A., LL.D., Ph.D. (Lond)

Tishib

6d. kull sitt xhur
1s. kull sena.
Kopja wahda sold
Għal barra minn
Malta & doppju.